

IL-MALTI

QARI

LI TOHROG

IL-GHAQDA TAL-KITTIEBA TAL-MALTI

KULL TLIET XHUR

KITBA U KITTIEBA F'DAN IL-GHADD

EDITORJAL — Is-Sur Nin Cremona Duttur fil-Letteratura	faċċ.	35
A. CREMONA, D.Lit. (Hons.) — <i>Ghawdex</i>	”	39
A. CREMONA, D.Lit. (Hons.) — <i>Meta Tixxiek</i>	”	40
PROF. GUZÈ GALEA — <i>Ninu Cremona</i>	”	42
GUZÈ CHETCUTI — <i>Tmenin</i>	”	44
DR. R. BRIPPA — <i>Lil Ninu Cremona</i>	”	46
KARMENU VASSALLO — Is-Sur Nin Cremona	”	47
GINO MUSCAT AZZOPARDI — <i>Ghadni Niftakar</i>	”	49
KARMENU ELLUL GALEA — <i>Li Kieku Ma Kienu</i>	”	50
G. ZARB ADAMI — <i>Kif Narah Jien</i>	”	53
GUZÈ CARDONA — <i>Lis-Sur Nin Cremona</i>	”	56
NIKOL BIANCARDI — <i>Xbieha bil-Kitba</i>	”	57
IVO MUSCAT AZZOPARDI — <i>Ninu Cremona</i>	”	58
ANTON AGIUS MUSCAT — <i>Tifkiriet</i>	”	60
KAN. P. CAUCHI — Is-Sur Nin Cremona	”	64
A.M. PREVI, O.P. — <i>Lil Ninu Cremona</i>	”	65
PROF. GUZÈ GALEA — <i>Diskors fi Pranzu ta' Gieh</i>	”	66
DR. A. CREMONA — <i>Diskors fi Pranzu ta' Gieh</i>	”	67
GUZÈ CARDONA — <i>Li Ma Konta Int, Sur Nin</i>	”	69
MARY MELAK — <i>Hanneqa Giżimin</i>	”	71
PROF. G. AQUILINA — Is-Sur Nin	”	72
KAN. KAP. G. FARRUGIA — <i>Lis-Sur Nin Cremona</i>	”	78
PATRI G. MELAK, S.J. — <i>It-Teatrin ta' Marsalforn</i>	”	81
SAC. M.A. APAP — <i>Lil Ninu Cremona</i>	”	84
JOE MELAK — <i>Lil Ninu Cremona</i>	”	86
JOSEPH ZAMMIT — <i>Ninu Cremona</i>	”	86
FRANK MERCIECA — <i>Lil Ninu Cremona</i>	”	87
GOZÈ CHETCUTI — <i>Il-Prologu tal-“Fidwa tal-Bdiewa”</i>	”	88
Kunċert fit-Teatru Manoel	”	91
Reċensjonijiet	”	94

DIRETTUR: Prof. Ġużè Galea, M.B.E., M.D., D.P.A.,
29, Sur Santa Barbara, Valletta.

ASSISTENT DIRETTUR: A. Cremona,
53, Triq Wara S. Ubaldeska, Paula.

Hlas 4s. fis-sera. Ktieb wiehed 1s.

Il-hlas tar-Rivista jinbaghat lil:

Victor Apap, 22, Triq it-Torri,
Tas-Silema

IL-MALTI

QARI

LI TOHROG

IL-GHAQDA TAL-KITTIEBA TAL-MALTI

KULL TLIET XHUR

IS-SITTA U TLETIN SENA

1960

STAMPERIJA TAD-DAR TA' SAN GUZEPP,
HAMRUN

IL-MALTI

QARI LI TOHROG IL-GHAQDA
TAL-KITTIEBA TAL-MALTI

GUNJU-SETTEMBRU
1960

IS-SUR NIN CREMONA DUTTUR FIL-LETTERATURA

MINN dejjem kienet haġa xierqa u ta' min ifakharha li l-Awtorità tippremja lil min għall-ħidma, għall-għerf jew għall-għaqal tiegħu jisthogghu fohrija u għieh. Fil-pajjiżi ċivilizzati hemm Awtoritajiet li għalkemm kull waħda għandha s-setgħa tagħha għaliha, kollha flimkien iġhaqqdu l-ħakma li tmezz l-pajjiż. Hekk, b'isem insemmu flit, hemm l-Awtorità Amministrativa, l-Awtorità Ekkleżjastika, l-Awtorità Legali u l-Awtorità Akkademika. Dawn l-awtoritajiet kollha għandhom il-jedd li jagħtu aħieda ta' mertu lil min fil-fehma tagħhom, ikun għola 'l fuq minn shabu u temm għamil ta' ġid lil għajru.

Għal din ir-raġuni l-Università Rjali ta' Malta bħala l-ogħla awtorità kulturali u akkademika ta' din il-Gżira, dehrilha u qatgħet li tonura lis-Sur Antonio Cremona u bis-setgħa mogħtija lilha mill-ħakma tal-pajjiż, ħatritu Duttur fil-Letteratura u żej-nitu bit-titlu ta' D. Litt. (Honoris Causa). Dan huwa għieh mill-aqwa u rari ħafna li jingħata biss lill-għorrief kbar u letterati magħrufin li għamlu isem fl-ambjenti kulturali ta' pajjiżhom u ta' barra wkoll.

Dan l-unur lil wieħed mill-persunaġġi l-aktar magħrufin u stmati tal-Gżira kien milqugħ bil-pjaċir mill-kotra tal-poplu. Id-Duttur Antonio Cremona jew Ninu Cremona, kif imdorrijin isejnhulu l-ħbieb, stħoqq dan it-titlu akkademiku għall-ħidma twila u fejjeda tiegħu fil-qasam filologiku u lingwistiku, għall-istudji u riċerki li għamel fl-istruttura tal-lingwi orjentali u fuq kollox għax-xogħol tiegħu b'risq l-ilsien tagħna, il-Malti.

Ma nkunux ngħagġbuha jekk ngħidu li s-Sur Cremona iddedika ħajtu għall-iżvilupp ta' l-ilsien Malti, ismu sar sinonimu tat-tħabrik għall-ġid ta' l-ilsien tagħna. Ninu Cremona bil-ħegġa u bil-ħrara tiegħu qajjem xejra ta' mħabba għall-ilsien

Malti; huwa ħajjar bosta żgħażaġh biex iġġożżu lsien art twelidhom, iwegġhuk u fuq kolloż iħaddmuk u jinqedew biħ skond is-sengħa tal-letteratura. Ħafna u ħafna mill-kittieba Maltin tal-lum, poeti u prożaturi, jaflu s-success tagħhom lil Ninu Cremona li bis-sabar, bil-ħlewwa u bil-ġhaqal fetħilhom ġħajnejhom, ħajjarhom u ġħamlilhom il-ġalb biex jikkoltivaw il-Malti.

Ninu Cremona ma huw bniedem li jaħdem ġħall-ġid ta' lsien art twelidna fil-ħemda ta' kamartu jew fis-satra ta' daru biss, huwa wieħed minn dawk il-ġalbiena piġonieri li fil-beraħ u ġalb il-folol, ġħollew leħinhom u ħaġqu fehemthom u ħabirku u tħabtu u ġġieldu biex jaġbzu ġħall-Malti u jġegħduħ fil-post li jħraqħu u jistħoġġu bħala lsien il-poplu ta' dawn il-Ġzejjer. Ninu Cremona kien wieħed minn dawk il-ftit li mill-bidu ta' dan is-seklu ġħoxrin, fil-miħja 'l quddiem tal-Malti, żamm ġħolja t-torċa biex idawwal it-triġ ta' dik il-miħja ġlorjuża.

Imma s-Sur Nin ma stħoġġ ġieh biss ġħat-tħabrik tieġħu favur il-Malti fil-ġasam soġjali iżda wkoll ġħax-xoġħol intellettuali li ħadem fl-iżvilupp tal-Malti bħala lsien letterarju. Is-Sur Cremona huwa moġħni b'dehen u b'ġħerf straordinarji u huwa jinqed b'dawk id-doni fl-istħarriġ u fit-tfittix li dlonk jaġħmel biex ifassal sisien xjentifiċi ġħall-ilsien tagħna. Huwa kien wieħed mill-ftit magħżulin li ndaħlu ġħax-xoġħol iebeş biex ifasslu ortografija xjentifika u koerenti ġħall-ilsien tagħna. Bil-ġhaqal, bis-sabar u bid-dehen tagħhom dawk l-ulied rari ta' Malta seħħilhom isawru sistema ta' kitba, il-lum magħrufa bħala Ortografija tal-Ġħaqda, li swiet bħala sies taż-żonġor li fuqu nbena t-tempju sabiħ tal-letteratura Maltija.

Dan l-iskular ġħaref fl-istudji tieġħu ma illimitax ruħu ġħall-aspett xjentifiku biss tal-kwistjoni lingwistika, li ġħalkemm ta' ħtieġa kbira, ma tantx jolġot lill-kotra, iżda huwa stħarreġ bosta naħiet tal-ħajja Maltija ġħax huwa jidħirku li ma tistax tifred l-ilsien mill-ħajja tal-poplu. Ġħalhekk huwa ikkoltiva wkoll il-folklore, dak il-ġħerf bla miktub li jfahħar ix-xejriet u d-drawwiet ta' niesna tal-qedem; xejriet u drawwiet li ma setġħux ma kellhomx x'jaġsmu ma' l-ilsien li minnu tnissel kliemna tal-lum.

Dan mhux il-post biex niflu l-fejda ta' l-istudji xjentifiċi li ppubblika Dottor Ninu Cremona, imma ma nistġħux ma nsem-

mux li l-lum ismu huwa magħruf u meqjum mad-dinja kull fejn hemm centru ta' studji fuq l-ilsna orjentali u fuq folklore.

Hafna Maltin jafu lis-Sur Nin Cremona bhala studjuż bil-ghaqal tal-Malti u mgħallem mill-iprem ta' dan l-ilsien; iżda kull min jinteressa ruħu fil-kitba Maltija jagħraf lil Cremona bhala kittieb tajjeb li sebbah mhux ftit il-letteratura tagħna. Bhala awtur drammatiku, bhala poeta, bhala novellista Ninu Cremona għamel isem li ma jintesa qatt sakemm l-ilsien Malti jibqa' mitkellem u miktub. L-opri tiegħu huma ornament prez-zjuż u kolonni qawwija li jirfdu l-letteratura Maltija. Għal dawh ix-xogħlijiet biss Cremona jisthoqqlu l-oghla gieh u unur imma meta dawh ix-xogħlijiet jżiedu mal-hidma tiegħu fil-gasam filo-kiġiku, kollha flimkien isawru patrimonju artistiku u xjentifiku ta' siwi bla qies li jibqa' jsebbah u jagħni lill-gens Malti.

Meta fl-4 ta' Gunju ta' din is-sena l-kbarat, il-ghorrief u l-aqwa rjus ta' Malta ltaqghu fl-Aula Magna ta' l-Università tagħna, filwaqt li r-Rettur kien qiegħed ilibbes lis-Sur Nin Cremona t-toga u l-berittin ta' Duttur u jxiddlu l-ħatem tal-gieh, għaddiet bħal fewga ħelwa li mljet bil-hena glub il-mistednin u tqanqila ta' ferħ gagħlithom jinfexxu f'ċapċip u fi tbissim imqanqlin minn għogba u foħrija. Dik it-tqanqila kienet l-effett naturali li bnedmin ta' rieda tajba jhossu, gima għall-kobor intellettwali u li jafu japprezzaw il-hidma għall-gid u jgħożžu l-ħaddiem qalbieni u biežel. Imma ahna l-Membri tal-Għaqda ħassejna tferfira f'ruħna, tferfira li għaxxqitna bil-ħlewwa tagħha u għasritilna demgħa ta' ferħ minn għajnejna, għax ahna lis-Sur Nin ngħodduh mhux biss bhala l-ewlieni fostna imma wkoll bhala mgħallem, meaxrej u maecenas tagħna l-aktar ħanin. Huwa l-eżempju tagħna, huwa x-xempju tar-rieda tagħna, huwa s-simbolu tal-fehma tagħna issa u dejjem. Vivat, vivat doctor Antonius!



(Bil-kortesija ta' "It-Torċa")

DR. A. CREMONA, D.LIT. (HONS).

GHAWDEX

Kull meta niġi nżurek, gżira tiegħi,
nisthajlek bħal dik l-omm li ġewwa hđanha
tilqa' lil binha msiefer, u, ferħana,
toqghod f'rokna tad-dar titkellem miegħi.

4

Tfakkarni fil-widien u fuq it-tliegħi
ħodbr tal-gholjiet tiegħek fejn il-ghana
tal-ghelejjeħ ta' l-art tagħmek sultana
b'rasek imzejna b'tal-frott l-isbaħ friegħi.

Tfakkarni fil-Kastell, il-Belt Qadima,
bl-irdum ta' nies qalbiena, u fi tfuliti,
ghall-Madonna ta' Pinu fl-ewwel qima;

fid-dwejra fuq il-blat ta' xatt il-baħar,
ta' ekuniti fis-sajf, u, fi xjuħiti,
f'Għawdex li qalbi l-lum biħ biss tiftaħar.

A. Cumona

27/5/1960

META TIXJIEH

Ta' A. CREMONA

(F'Album tar-Ritratti ta' Xbejba)

Meta minn harstek tibda tghib id-dija,
u fuq gbinek taż-żmien tidher ir-radda,
rasek tfitteq it-toqol ta' dil-ħajja
isserrah fuq imħadda.

Meta b'ghajnejk imbexxa din id-dinja
tidhirlek wisq xort'ohra milli kienet;
u tara kemm tassew ta' żmienek qdiemet,
u din fit-toghma hżienet.

Meta quddiem ghajnejk bħal ħolma ġdida
tara tiżwiq ta' lbies u maskri godda
fuq sider u koxxejn, u tat-twaletta
għall-wieċ mill-ifjen għodda,

Tgħidx li żgħożitek kienet għadha tinbet,
tgħidx li żgħożitek kienet għadha fqira,
nieqsa mill-ghana u l-hena ta' dil-ħajja:
tħallix tkiddek il-ghira.

Tgħidx dik il-ħajja isbah minn ta' żmienek,
ghax tghaggeb san-natura bi sbuhitha.
"Jien ghixtha kmieni" tgħidli; hekk għada bintek
tgħidilna fi xjuhitha.

*


Meta tixjiegħ u tqalleb dan il-ktejjeb,
fittteq il-hena u l-ghaxxa ta' torbitek,
ghidli kemm isbah ħajja ta' tarbija
minn ħajja ta' xsubitek!

Il-lum li jiena xjeħt għadni niftakar
hawnehk il-wieċ ta' meta kont tarbija,
b'ghajnejk tke'limni u b'fommok tidhakieli
bid-daħka ta' bla htija.

Il-lum li xebba sirt j'en ghadni nara
dik id-dahka ta' fommok ta' tarbija.
Int zommha fuq xofftejk bla ma ddennisha
bid-dwejjaq tax-xjuhija.

U meta tixjieg bhali u b'ghajn imbexxqa
tarak li qdimt ghal din id-dinja gdida,
tghid qatt li biz-zmien qdimt ghax gejt hekk kmieni
li qalbek hi marida.

Meta fi-wahx tal-frugha ta' dil-hajja
thoss gewwa qalbek tax-xjuhija bhal ghafja,
ftakar fi zmien tfulitek dik il-hena
li ghadek thossha safja.



(Bil-kortesija tat-“Times of Malta”)

Ritratt mehud dak in-nhar tal-konferiment tad-Dottorat tal-Letteratura (Hon. Causa) lis-Sur Nin Cremona. (Mil-lemin ghax-xellug) Is-Sur L.M. Pace, B.Sc. (Econ.) Lond., Registratur; Prof. Dr. G. Aquilina, B.A., LL.D., Ph.D. (Lond.); Prof. J. A. Manche, M.D., Rettur u Viċi-Kancellier; Dr. A. Cremona, D.Lit. (Hons.); Prof. Mons. E. Coleiro, D.D., Ph.D., J.C.B., B.A.

NINU CREMONA

Ta' GUZE' GALEA

MIN ma jafux lil Ninu Cremona? Raġel qsajjar, dhuli, biežel, fuq ruħu u ferriehi, għaref bla ma hu mkabbar, studjuż bla ma hu mitluf wara l-kotba, surmast bla ma hu merfugh ma l-istudenti; habib tal-qalb, dejjem imhejji jmiġd idejh biex jaqdi iil-hbieb.

Is-Sur Nin jingharaf fost qabda nies; il-mixja tieghu, daqqa mgħaġġla u ohra le, tissieheb mal-hsibijiet li dlonk għaddejjin minn moħħu; ġismu mxengel kemmxejn 'il qudd'em donnu jrid iħaffef jasal qabel ir-riġlejn, idejh traku jferfru donnhom biex iġorru l-kliem li johrog minn fomm u jsammruhom sewwa f'ras min jsimghu, rasu mmejla donnha ma trid titef xejn minn dak li jġri ma' dwarha.

Dik ras is-Sur Nin qisha kienet imnaqqxa fuq xi xbieha tar-rham ta' għorrief Griegi tal-qedem, ngħidu ahna Senofonte, Euripide jew Omero. Hi ras li toltok, li ġgaghlek tħares lejha u terġa'. Mhux id-dawra shiħa tagħha, mhux it-tagħmira xagħar abjad u sfieq, mhux il-mustacċi mqaċċtin qosra ħajjin u ħarkiena maċ-ċaqliq bla heda tax-xoffa mimlija, imma l-għajnejn huma dawk li jaħknu lil min jaqa' taħt il-ħarsa tagħhom: għajnejn jibbru ħajjin u henjin, għalkemm imdellin minn huġbejn mimlija, jarmu dija qisha xrara mkebbssa mid-dehen tal-moħħ.

Il-kisra tal-għajnejn, il-għamla tal-gbin, il-milja tal-ħaddejn. iċ-ċaqliqa tax-xofftejn, it-tbissima tal-fomm, il-kisra fil-qosor ta' l-immieħer, ilkoll flimkien inisslu dik il-bixra ta' dehen u dħuliya li jsawwru l-personalità ta' Ninu Cremona.

Is-Sur Cremona l-lum mhux zġħir iżda moħħu għadu ċar, qalbu għadha mħegġa, ir-rieda tieghu għadha qawwiya, hsiebu għadu mxieghel fix-xogħol li dlonk jindahal għalih bil-ħrara taż-żgħozija... u l-pinna tieghu għadha sejra tikteb bla heda. Hu bniedem li matul il-medda tas-snin itaqa' ma' bosta tigrib u tghallem tajjeb xi trodd il-ħajja, hu jħobb jtkellem fuq it-twegħir li sab ruħu fih imma jħobb ukoll isemmi dwar il-ftietaq henjin u l-praspar li itaqa' magħhom; xi drabi mhux biss isemmi imma jtemni u jtellet fuq l-istess haġa jew tant isib xi jgħid li jitbiegħed

mis-suġġett. Qalb ġabra nies ma jibqax ma jgħidx xi haġa u min jinzerta jkun miegħu ma jiddejjax bil--hemda jew is-skiet. Min widnejh hu daqsxejn dgħajf, imma lsienu għadu jaqta' daqs tellerita.

Fuq kollox Ninu għandu qalbu tajba u għalkemm mhux berbieqi ma jibqax lura meta tinhtieg xi għajnuma lil għajru, lil-ħbieb iżommhom b'għozza kbira, dlonk jaqbeż għalihom u dejjem imhejji biex jgħidilhom kelma għall-ġid, jiffr lhom għajnejhom jew ibeġġlihom n-nuqqasijiet tagħhom.

Is-Sur Nin igawdi l-qima u l-ħbiberija tal-kotra, hu jithallat bil-heffa mal-kbarat u mal-baxxi u jaf imur mal-wiehed u ma' l-ehor, qatt ma ntefah bih innifsu jew inqata' mill-fqir. Kellu x'jaqsam mal-ghorrief magħrufin mad-dinja kollha, mal-mexxejja tal-pajjiż, mal-kapijiet tal-Knisja, man-nies tat-tajjeb, tal-kummerċ u ma' dawk ta' l-Università, saħansitra kiseb il-ġieħ u t-titlu ta' Dottur, iżda qatt ma tilef dik ix-xejra ta' ħbiberija u dik il-ghada tad-dhulija li jagħzluh għalih innifsu. Ħbiberija u dhulija huma żewġ għotjiet mill-iżjed għezież, li jagħnu l-bniedem, imma meta huma jkunu mseħbin mad-dehen u l-heġġa, dak il-bniedem jisseddaq fil-harsa tal-Mulej.



(Bil-kortesija tat-"Times of Malta")

W.R. Mons. Prof. E. Coleiro, D.D., Ph.D., J.C.B., B.A., qed jaqra fl-Aula Magna ta' l-Università diskors bil-Latin nhar is-Sibt, 4 ta' Ġunju, 1960, meta ngħata d-Dottorat tal-Letteratura (Honoris Causa)

lis-Sur Ninu Cremona.

T M E N I N !

Ta' ĠUŻE' CHETCUTI

Lil ħabibi Ninu Cremona.

Habib, kemm ġid u hidma,
kemm kitba tul is-snin,
kemm tluġh w inżul fil-hajja
mal-medda ta' tmenin!

Int rajt il-Malti mkazbar,
rajtu fit-tajn mitfugh,
u ħdimt biex rajtu, wara,
fuq pedestall merfugh.

Tajtu l-fwieħa tal-ġonna
bir-rand u bir-riħan,
u meta rajtu sbejjah
ħassejt ruħek ferħan.

Maz-zmien il-ħbieb bdew jaqġhu
qishom weraq mar-riħ,
u ġew ħbieb ohra, iżġhar,
deram ġdid, qalil u sħiħ.

Int rajt miktuba f'qalbhom,
niedja bid-dmugh tal-hemm,
l-imħabba ġħall-Lsien Malti,
ħamra b'ittri tad-demm.


U t-triq it-tajba wrejthom
fejn hemm tal-ġherf id-dwal;
kont int li nissilt f'qalbhom
il-ġmiel ta' l-ideal.

Habib, daqqa t'ġhajn lura
turik matul is-snin
kemm ġid wettaqt fil-hajja
mal-medda ta' tmenin!

IL-KUNSILL TAL-GHAQDA TAL-KITTIEBA TAL-MALTI



FI-1922. (Wara) Ġ. Micallef, R. Cachia, A.M. Borg, F.S. Caruana, Ġ. Micallef Goggi P.P. (Quddiem) Ġ. Darmanin Demajo P.L., Mons. Dun K. Psaila, D.Lit. (Hons.), Kav. Ġ. Muscat Azzopardi, B.M., P.E.P., P.L., Ġ. Vassallo, Dr. A. Cremona, D.Lit. (Hons.).



FI-1944. (Wara) Ġ. Ellul Mercer, Bro. Amedy, Ġ. Cassar Pullicino, G. Zarb Adami, Dun F. Camilleri, Rev. P. A. Born, O.P., K. Vassallo. (Quddiem) V. Apap (Teżorier), Dr. A. Cremona, D.Lit. (Hons.) (Viċi-President), Prof. Ġ. Galea, M.D., M.B.E., (President), Ġużè Chetcuti (Segretarju), Rev. Prof. P.P. Tabone, O.F.M.

(Ritratti: bil-kortesija ta' "It-Tarċa")

LIL NINU CREMONA

Ta' RUŻAR BRIFFA

Rajtek il-gholja titla' bit-tbatija
 Il-gholja tal-ghollieq
 U tal-horrieq ;
 U drabi kont felhan,
 U drabi bla serhan,
 'Ma l-lehma wahda biss
 Li ras il-gholja tmiss.

Il-lum 'il fuq wasat...
 Mhux iżjed il-ghollieq,
 Mhux iżjed il-horrieq,
 Il-lum il-ferh
 W is-serh.

Twa-rad madwarek
 Tghammex 'l ghajnejn il-lum
 Xemx is-sbuħija,
 W issaħħan demmek
 Fix-xjuħija
 Li tisboq
 Ta' haddieħor
 Iż-żghoż'ja.

7. 6. 60

NINU CREMONA hu figura mill-iżjed importanti u interessanti fil-istorja ta' Isienna. Id-dawl li kebbes hu fil-letteratura Maltija jibqa' jixghel matul iż-żmien fil-qalb kbira taż-żghażagh.

GUŻE CHETCUTI

IS-SUR NIN CREMONA
POETA, FILOLGU, FOLKLORISTA
U GRAMMATIKU
F'GHELUQ IT-80 SENA TIEGHU

Ta' KARMENU VASSALLO

Integer vitae, scelerisque purus,
 u għażeb bħal min għanna f'għiehu dan,
 irżin fil-ħsieb u l-kitba
 tfuħ bħar-rand u r-riħan;

għannej il-bdiewa ta' żmien ilu, meta
 Malta mirhuna ssallbet biex infdjet;
 mgħallem mill-kbar ta' Lsienna
 li bih Artna stagħniet;

Ninu Cremona, li fuq gbinu l-bewsa
 ta' Mejju tmenin darba ħass tistrieħ,
 jibqa' żagħżuġh għax sninu
 m'ħumiex weraq mar-riħ.

Għażiż u safi jibqa' jdoqq f'widnejja
 lehen min għanna ta' din l-Art is-sebħ
 midmum ma' qdumijietha,
 maħsul bid-demm tar-rebħ.

Għażiż u mbierek ikunilna dejjem
 min shiħ ħadem għall-Malti u raddlu ġid;
 min lil Mikiel Vassalli
 tah il-ħajja mill-ġdid.

Bħar-ruħ li ma tixjieħx u lanqas toġħkos
 hi qalb il-*ftit* mill-kotra *magħżulin*,
 fosthom Ninu Cremona
 li l-lum jagħlaq tmenin.

Matul dil-mixja twila twila t'ghomru,
 hu ra ħgejjeġ bla għadd jaqbd u jintfew;
 ra hafna qlub jinħarqu
 b'nirienhom u jinħlew.

Imm'huwa ma nħaraqx u anqas ma nħela.
 Hili u qalbieni, rebaħ kull tfixkil.
 Għadu tal-Għajb u d-Dnewwa,
 taħt l-ebda riħ ma jmil.

Miblugh u mnixxef bil-Progress tax-Xjenza,
 bil-ħafna oqmra mill-art mibzuqa 'l fuq,
 bil-jets u l-guided missiles —
 l-iġded għodod fis-suq;

imreżżah b'qabda *Teddy-boys* u ksuħa
 ta' bniet bil-*jeans* u prierper lewn il-qroll,
 bid-daqq tal-*jazz* imtarrax
 u l-qbiż tar-*rock 'n' roll*;

qadim u ġdid, midħla tal-lum u l-bieraħ
 (għalkemm jara w-iħoss bil-kbir fl-irqiq),
 ma jfixklu xejn, u jibqa'
 għaddej għal għonq it-triq;

għaddej imahħah fuq tfulitu, meta
 waqtiet xi Zeppelin bil-gass minfuh
 kien jidher jaqsam l-ajru,
 u jħares lejħ miblugh

kulhadd — in-nisa b'dawk id-dbielet tkarkar
 ma' l-art, l-irġiel bil-qliezet tal-fustan,
 it-tfal ħafjin, bla skola —
 min kiebi, min ferħan.

Kollox tbiddel il-lum! Tbidldu drawwietna.
 Il-faqar naqas, waqt li l-biża' żdied.
 Ir-radju u t-*television*
 daħlu fi rħula u bliet.

Dan kollu rah Ninu Cremona u garrbu.
 X'ghad jara aktar tul ħajtu ma nafux.
 J'Alla għomru jżid joktorlu,
 u saħħtu ma tonqsux!

Ikun x'ikun, dan l-iben kbir ta' Malta
 mhux ser isib tmiem ħajtu fit-tebut;
 leħnu jibqa' fi Lsienna,
 ismu m'Artna marbut!

B'danakollu l-lum, b'xhieda ta' għozża u qima,
 għax tabilhaqq inħoss li hemm għalfejn,
 għarkubbtejja quddiemu,
 inbuslu idejħ it-tnejn.

4. v. 60

GHADNI NIFTAKAR...

Ta' GINO MUSCAT AZZOPARDI

MA kellix aktar minn tmintax-il sena. Kont inkun nikteb maġenb il-mejda ta' missieri.

Ras ma' ras miegħu kont ta' sikwit nara raġel fuq it-tletin biċċa sewwa, x'aktarx qsajjar, mimli sabiħ, xagħru safrani.

Darba gietni l-kurzitá u, wara li hareġ, f'xi d-disgħa ta' fil-għax-xja, staqsejt lil missieri: "Pà, milli jidher dan klijent taj-jeb... X'għamel?"

U missieri, bil-lehen twajjed u għalliemi li qatt ma ninsa: "Dak mhux klijent! Ma qabbadni niddefendih f'ebda kawża. Dak *ħabib* tiegħi għaliex huwa *ħabib* kbir ta' l-*Ilsien Malti*... La inti, bħali, tħobb *il-Malti*, 'il quddiem għad issir *ħabib* tiegħu wkoll."

U f'dak il-jum imbiegħed smajt l-ewwel darba f'widnejja l-isem ta' NINU CREMONA.

LI KIEKU MA KIENX...

Ta' KARMENU ELLUL GALEA

*Lil Ninu Cremona, li mill-1912
'l hawn intafa' b'ruhu u b'gismu
biez ighin, jorqom u jmeaxi 'l
quddiem l-Ilsien Malti.*

Qisu l-bierah x'hin kont wahdi

Miexi naqsam ġmiel il-bur ,
Bejn blatiet bi ftit hamr'ja,
B'ġiżi jfuħu jew b'hafur.

F'nofs, madwar, minn tarf għall-iehor

F'din l-oasi tal-widien
Ward selvaġġ flimkien mal-ħdura.
Ifarrġuk b'żifnet l-ilwien.

Hemm... fuq roqgħa nsterqet harsti,

F'roqgħa niexfa bl-ebda kenna
Nilmaħ xitla ckejkna u dgħajfa
Għal suritha hadd ma jhenn.

Għalkemm tgħaddi n-nies u tħares

Izda lejha ftit xejn tmur ;
Żmien mitluf min jersaq hdejha,
X'tiswa — jgħidu — la m'hemmx fjur!

Jien għal bosta żmien hemm rajtha.

Xtaqt li ngħin... ma kontx naf kif...
Il-Mulej żgur laqa' talbi
Ha jħarisha mit-tiġrif.

F'l-aħħar resaq żaġġżuġħ qsajjar

Jgħodd sentejn fuq it-tietin ;
Sammar ħarstu, ġabar għaqlu,
Stħajlu sab xi ġawħar fin.

Hekk Mulej, serraħt ftit ħsiebi,

Bsart li x-xitla tieħu r-ruħ ;
Ma stennejtx għajr ġid u mħabba
Minn ħabib fil-hemm u d-dmugh.

*

*

*

Ghadda ż-żmien... ergajt fi triqti
 Għali-wesgħat u djul il-bur
 F'dik ir-roqgħa flok art niexfa
 Sib t is-sigra bl-inwar tfur.
 Kif imbidlet... kemm qed tħaddar
 Kull ma tmur titqal bil-ward,
 U b'għeruqha timxi, sserrep
 Sa tistrieħ fil-guf ta' l-art.
 B'fomm il-friegħi n'sthajjilha
 Tbus haddejn, ġmiel is-smewwiet,
 U bil-weraq kbir hadrani
 Tghix id f'id maż-żm'nijiet.
 Kemm qlub safja tawha mħabbthom
 Biex għoliet, ġiet 'il quddiem!
 Kemm żebliħ, tbatija u hidma
 Biex il-lum qed tghix fis-sliem!
 Din hi x-xitla li lmaħt darba
 F'rogħha trab bla ħajr jew ġmiel,
 Mingħajr kenn, bil-għatx w għajjiena
 U maħkuma mir-rjieħ qliel.
 Ghadda kważi daqs nofs seklu
 Mindu xegħel ħsieb daż-żagħżuġħ
 W il-frott bnin ta' din is-sigra
 Il-lum sew qed integħmuh.
 X'kien isir minn d'k ix-xitla
 Li ma kienx il-ħsieb utieq
 Taż-żagħżuġħ li nnamra magħħa
 Waqt li kien għaddej m't-triq?!!
 Kieku tmantret... forsi dbielet...
 Mħix b'saħħitha bħal m'hi l-lum,
 U m'għandħiex kenniet dellija,
 Lanqas frott u ġmiel meqjum.


*

*

*

Qalbi w ħsiebi t-tnejn jgħidul:
 Li bħax-xitla sab xortih
 L-Ilsien Malti sew kif Ninu
 Għaq'u u saħħtu beda jtih!

27 ta' Mejju, 1960.



Is-sena 1960. It-Tliet Eżaminaturi, Dr. A. Cremona, D.Lit. (Hons.), Prof. C. Aquilina, B.A., LL.D., Ph.D. (Lond.), u Prof. Chev. Ċ. Galea, M.D., M.B.E., waqt li qed jaraw il-kartj tal-Malti tal-Matrikola.

KIF NARAH JIEN

Ta' G. ZARB ADAMI

RAGEL qsajjar, la rqiq u lanqas ohxon; wiċċu, għalkemm ftit tawwali, iżda b'fattizzi regolari, smajjar, imlewwen fl-ahmar; haddejh friski b'leħha bajdanija ta' leħja għadha tispona; huġbejh folti aktar griżi mix-xagħar imġieghed bajdani, mifruq fil-ġenb tax-xellug li jgħattilu sewwa l-qorriegħa; għonqu mdaħhal f'kiftejh jagħtih bixra ta' wieħed kemm kemm imħattek, xejra li jista' jkun ġejja mis-siġħat twal li għadda u għadu jgħaddi fuq il-mejda tal-kitba medhi jaqra u jqalleb il-kotba u l-karti, ihewden u jikteb; għajnejn hajja, imma hosbenin, kull tant jibru f'mistoqsija billi s-smiġħ beda jonqos; tqahqiha xotta, mill-gerżuma, li dan l-aħħar saret tittantah ta' sikwit, tikxfu kuil fejn ikun. F'zghożitu ma setax ma kienx raġel sbejjaħ għax fi xjuħitu għadu joghġob. Sninu għadu jġibhom tajjeb hafna, u minn xejn ma jaqta' qalbu, Alla jbierku!

Gej minn waħda mill-aħjar familji ta' Ghawdex, wild nies li għexu bix-xogħol tal-moħħ u tal-pinna; missieru kien nutar u qrabatu Isqfijiet u mħallfin; huwa kellu jitgħabba bil-piż tal-familja meta bil-kemm kien lahaq is-snin ta' l-irġulija — piż li baqa' jerfa' għal snin kbar, u li forsi għadu ma farfrux għal kollox. Min jaf hix din waħda mir-raġunijiet li baqa' għażeb. irid jieħu ħsieb tal-ħtigijiet tiegħu kollha?

Ta' natural ferrieħi li jidher l-aktar meta jilqgħek f'daru, għax zgur joffrilek mill- jkollu — dejjem xi haġa li jaf jew li jaħseb li inti tħobb — huwa xi ftit ukoll ferħan bih innifsu u b'dak li rnexxielu jagħmel matul hajtu; u dan bir-raġun kollu għaliex għandu tassew biex jiftaħar.

Mit-tmenin sena li għandu qatta' wisq aktar minn nofshom jahdem għall-Ilsien Malti sew permezz ta' kitba bil-Malti jew b'ilsna oħra; kif ukoll f'taħbiť iehor sabiex jaraħ jirbaħ u jieħu l-post li haqqu fil-hajja tagħna l-Maltin. Jista' wieħed iġħid li l-Ilsien Malti huwa n-nifs ta' hajtu, għaliex ma tiltaqax darba miegħu li ma jibdiex ikellmek fuq il-Malti jew fuq xi haġa li għandha x'taqsam miegħu — imma l-herqa tiegħu tidher l-aktar jekk il-kliem jaqa' fuq il-GHAQDA tal-KITTEBA tal-MALTI

(huwa kien wiehed minn dawk li waqqfuha u zammewha hajja), fuq il-hidmiet li ghamlet u li ghadha qed taghmel ghall-Malti u l-kitba Maltija; ghax din ix-xirka ta' hbieb hija ghalih eghzeż mill-mimmi ta' ghajnejh, ghalkemm tiswielu hafna zmien u xoghol, ghax ma hemmx haga li tolqot lill-Ghaqda li huwa ma jidholx ghalha, ukoll meta haddiehor warrabha jew jistmerrha... u fuq kollox huwa dan jaghmlu bil-qalb.

Kittieb prolificu f'ferghat differenti tal-qasam letterarju — tana drammi qawwija, stejjer u novelli mimlijin spirtu romantiku u studji filologiċi, kritiċi, folkloristiċi, storiċi (li swewlu bosta sighat ta' tfittix bir-reqqa), kif ukoll versi sbieħ fejn il-iehma poetika mdawwla u mlewwna mill-grajjiet ta' hajtu u mill-gmili-jiet tan-natura ta' madwaru tieħu titjira lirika, hafna drabi fuq-anija, izda dejjem profana jew għal kollox umana, saħansitra meta f'idejn haddiehor l-istess sugġett kien żgur jieħu tifsira kwazi religjuża għal kollox.

Imma jien inhoss, u bhali żgur iħossu hafna, li l-akbar mertu tiegħu huwa l-istudju profond li għamel fuq il-lingwa tagħna; għaliex tagħha mhux biss kixef hafna mill-għerug, imma fieha fil-friegħi tagħha kollha u tkixxef sa fuq l-inqas rimja; wara, għaraf ifisser dak li kien tghallem fil-monumentali "Tagħlim fuq il-Kitba Maltija" li l-lum huwa s-sies shih ta' kull kitba Maltija. Jista' jiġi zmien meta kull ma dan il-bniedem għamel u hadem jintesa jew jibqa' magħruf biss minn ftit studjużi, izda ismu jibqa' haj għaliex jibqa' dejjem marbut ma' l-studji grammatikali ta' lsienna, isiru meta jsiru u minn min isir. Forsi jkun hawn min isostni li dan it-tifhir jisthoqq l-aktar lill-Ghaqda; jien ma rrid inčekken sehem dawk l-oħrajn li hadmu f'dak il-kamp, izda rrid ngħid li kienu d-dehen, il-herqa u l-imħabba ta' dan il-bniedem gwejjed kif ukoll ir-rieda tiegħu ta' l-azzar li bihom inqadiet l-Ghaqda tagħna biex waslet fl-iskop li għalih kienet twaqqfet. Tassew ukoll li hemm għadd żgħir ta' nies li qablu għamli studju tal-grammatka Maltija — bhall Mikiel Anton Vassalli, biex insemmu wiehed minnhom, u li kien dak li fetah it-triq ta' dan l-istudju — imma min minnhom mexa 'l quddiem daqsu u għaraf ifassal grammatka (ortografija, morfologija u sintassi) komprensiva daqs tiegħu? Hemm ukoll min forsi bena x-xoghol tiegħu f'din il-fergħa ta' tfittix fuq sistema aktar xjentifiku, ghalkemm x'aktarx inqas Prattiku, imma kif inhu magħ-

ruf, kien l-istudju ta' l-awtur taghna li serva ta' s'es zonqri fuq iex seta' jitla' dan il-bini.

Ghal dan ix-xoghol biss dan il-bniedem jisthoqqlu l-akbar g'ieh. Nizzu hajr 'l Alla, matul hajtu stess beda jara l-hidma tieghu milqugha b'ghozza minn dawk il-Maltin li ghandhom ghal qalbhom il-gid ta' art twelidhom; il-Gvern laqa' l-ortografija tal-Ghaqda u ghamilha tieghu; l-istudju tal-Malti daħal fl-iskejjel kollha; il-kitba kollha bil-Malti qiegħda ssir fuq l-istess sistema ta' alfabet. B'turija ta' ghozza, il-midalja "Guzè Muscat Azzopardi" tiddekora s-sider ta' dan il-qalbieni studjus, u f'it jiem ilu l-Università Rjali ta' Malta bdiet tghoddu wiehed minn uliedha meta b'g'ieh għaliha aktar milli għalih tatu d-Dottorat tal-Letteratura — honoris causa — biex b'hekk tgharraf lil kulhadd kemm għandha għal qalbha l-hila ta' dan bin Malta.

Huwa tassew xieraq li lil dan il-bniedem jingħata g'ieh hekk għoli għaliex huwa ma qatax qalbu mit-tfixkil, mit-tilwim, miz-zeblih u, biex ngħid hekk, mill-mohqrija wkoil, li huwa dejjem laqa' bi tbissima jekk mhux fuq wiċċu imma f'qalbu għaliex baqa' dejjem miexi 'l quddiem lejn l-iskop tieghu.

Imma, ngħid għaliha, għalkemm ma nistax bħal haddiehor ma ngħozzix il-merti ta' dan il-bniedem, nifrah mieghu għal dak li nrexxielu jagħmel u nithenna meta nara li hutu Maltin fetħu għajnejhom u wegħhu lil min jisthoqqu, b'danakollu, ir-rispett tiegħi lejħ kien jonqos qatigh kieku huwa ma kienx fuq kollox u qabel kollox gentlom tassew. Li huwa *sinjur* fil-veru sens tal-kelma tixhdu mhux biss l-imgħiba tieghu ta' kuljum ma' hbiebu, iżda narawh mill-mod kif dejjem gieb ruħu ma' dawk li, imqanqla mill-għira, jew htija t-taqbida politika li tagħha l-Ilsien Malti kien għal bosta snin il-vittma, għajruh u ppruvaw iċċek-knuh jew iżebilħu dak li t-aktar kien ihobb. Dak iż-żmien huwa forsi beka d-demm, iżda wara, b'imgħibtu, huwa gieghel lil dawn it-talin jidħlu fihom infushom, jibdlu l-fehma tagħhom u jfittxu l-hbiberija tieghu jew għallinqas l-għajnuna tieghu li huwa ma jaf jichad lil hadd.

Dan huwa li jgħini quddiem għajnejja meta niftakar, in-semmi jew nitkellem fuq NINU CREMONA.

LIS-SUR NIN CREMONA
GRAMMATKU, POETA, FILOLGU
U PROZATUR

F'GHELUQ IT-80 SENA MINN TWELIDU

27 TA' MEJJU, 1880-1960

Ta' GUZE' CARDONA

Ghaddew tmenin,

Sur Nin,
 Tmenin-il xitwa u sajj gerbu bhal holma,
 Minn fuq iz-zokk ta' hajtek kollha hidma,
 U ghadek thaddar bhal ballut feihani,
 Rebbieh, mhux darba. fuq l-irjieg u n-n' xfa.

Ghaddew is-snin,

Sur Nin,
 Minn mindu hlejqa, l-ghaxqa ta' min nisslek,
 Rajt l-ewwel dawl tax-xemx fir-Rabat t'Ghawdex.
 Erbat ijiem minn tm'em ix-xah'r tal-fjuri.

Hadd dak il-hin,

Sur Nin,
 Ma basar seh'm dil-hlejqa b'risq ilsienna,
 Ilsien bla hajr u dghajjed fi twelidek,
 Li k'ber mieghek fuq sisien qawwiya,
 Ghax int sawwart ghall-gieh ta' l-Art Maltija.

Ghoddhom hamsin,

Sur Nin,
 Is-snin mill-kitba fil-"Habbar" bikrija
 Li heggek tikteb min kiteb "Susanna";
 Minn meta x-xefaq tal-grammatka tberrah
 Bil-qari tal-"Muftieh", xoghol ta' Vassallo.

Għaddew is-snin,
 Sur Nin,
 Snin kollha hidma bla waqfen u heġġa
 Li rawk issahhaħ kull qasam ta' Lsienna
 Hekk li tissejjaħ Grammatku, Poeta,
 Bjografu, Prożatur u Drammaturgu,
 Waħda mit-tliet kolonni kbar tal-Malti.

Is-sliem, ir-risq, il-gid u għomor twil
 N'xtieqlek jien mai-ghadd kbir tal-Maltin
 Il-lum wisq aktar għax għalaqt tmenin ;
 Xwejjah xejn kburi, ħabibi, Sur Nin.

6 ta' Mejju, 1960.

X B I E H A B I L - K I T B A

Ta' N. BIANCARDI

FIL-BERQA tas-17 ta' Ottubru, 1938, Nikol Biancardi kien xandar tliet sunetti bl-isem: "It-Trijumvirat tal-Malti — Xbihat bil-kitba". Minn dawn is-Sunetti Satiriċi se nisiltu t-tielet wiehed:

Ftit jafu li hu Għawdxi. Imbaċċaċ, Qzajjar.
 Grammatku minn l-aħjar. Filologu kbir.
 Jahdem mal-Gvern. Biex joghla għadu mhajjar.
 Habb lil Vassalli; ta' grajjietu lsir.

Demmu ffit spont. Xi waħda żgħira jfajjar.
 Għall-Malti sewa d-deh'b. Ihobb il-fqir.
Feda lill-Bdiewa. Weraq mar-riħ tajjar.
 Fil-proża u l-versi lanqas m'hu mill-ħmir.

Ma jafda 'l hadd. Ibati bir-riħ pruwa.
 Il-lum iġġaddi bla ma biss isellem;
 l-ghada jarak; jidhaklek! Tgħid: "Dan huwa? . . ."

Jimxi bil-qabza. M'għandux kwiet ġo ġismu.
 Thares 'l hemm u 'l hawn qabel jitkellem.
 Irid ifiehem bil-X'jgħidulu u 'l X'jismu.

NINU CREMONA

Ta' IVO MUSCAT AZZOPARDI

MIN ma jafux? Ninu matul hajtu kollha hadem ghal Malta, għall-Maltin u għall-Ilsien Malti. Wettaq dak li hafna jichdu: jigifieri li biex tintefa' għall-istudju ta' l-Ilsien Malti ma hemmx għal fejn iggenneb Ilsna oħra. Barra mill-Ilsien Malti dejjem ikkoltiva t-Taljan u l-Ingliż u Ilsna oħra fosthom l-Ilsna Semitiċi.

Fostna l-Maltin, għajb għalina, ma nafx il-għala, hawn bosta li jafu tajjeb l-Ilsna barranin u jichdu Lsien Art Twelidna għax... għax il-Malti ma hu ta' ebda hteieġa għall-għajxien. Imma lil dawn jiena ngħidilhom bl-akbar qawwa u saħħa li ebda studjuż ta' l-Ilsien Malti ma qatt xehet taħt is-saqajn l-Ilsna barranin, għax aħna l-Istudjużi ta' l-Ilsien Malti: nies sinċieri u patrijotti u ma naħsbux fl-ikel tal-ġisem biss.

Ninu Cremona: Min ma jafux? Mindu daħal f'Malta t-tagħlim ta' bilfors u marbut miegħu l-istudju ta' Lsienna, Ninu sar magħruf f'kull familja ta' Malta għax kull familja għandha lil xi hadd li jmur l-iskola u fl-iskejjel tagħna l-Grammatka ta' Ninu Cremona hija *sine qua non* il-hobżna ta' kull jum. Mela t-tfal kollha Maltin jafu lil Ninu Cremona, jekk mhux persunalment, bħala grammatiku. Imma Ninu Cremona huwa xi haġa wisq iżjed minn grammatiku.

Għandi xi 14-il ktieb tiegħu; fosthom iċ-ċekjknin u oħrajn ta' studju interessanti ferm, li jittrattaw fuq id-drama, novelli, poeziji, folklore, storja, biografija, u fost kollox, kif diġà għidt, il-grammatka.

U naħseb li fuq dawn il-hafna sugġetti Ninu Cremona ser ikollu min jaqdi wisq aktar u aħjar milli nista' naqdi jien.

Imma ta' Ninu Cremona jien irrid infakkar ir-rabtiet li kellu ma', Alla jahfirlu, missieri. Ninu mexa fuq il-passi ta' Gużè Muscat Azzopardi għax kien hu li hajru jikteb bil-Malti xi hamsin sena ilu u baqa' jahdem id f'id miegħu sakemm ix-xiħ għalaq għajnejh għal dejjem fl-1927. U kien sewwa sew wara għoxrin

sena ta' mewtu, jiggifieri fl-1947, li bl-akbar ferha Ninu ra tit-wahhal fuq sidru l-midalja li ggib isem il-habib kbir tieghu: Guzè.

Jien x'se nibda nghid gdid fuq Ninu? Din haġa wisq tqila u għalhekk se jkollu mmiss korda ta' *l-arpa letterarja* li tinsab fil-bidu tal-karriera tieghu u li forsi hemm bosta li ma jafux biha! Jien għaraft lil Ninu xi hamsin sena ilu, aktarx qabel ma mis-sieri hajru jibda jikteb bil-Malti. Fejn għaraftu u kif għaraftu? Għaraftu taht il-bixra li ftit għarfuh fiha.

Ninu Cremona, barra minn dawk id-doni li semmejtikom fil-bidu ta' dawn il-kelmtajn, kellu don iehor, wisq għal qalbu u li wara bosta u bosta snin, sfoga fih meta għanna "Il-Fidwa tal-Bdiewa": Il-palk Malti.

Ninu Cremona, għal min ma jafx, kien dilettant tal-palk Malti u kien dilettant mill-aħjar u meta jien kellj xi 16-il sena, fit-Teatru tal-kampanja, jismu "Il Secolo", li kien jinsab fi Triq Birkirkara, f'San Giljan, in-naha ta' fuq, kienu jsiru reċti mill-aħjar minn dilettanti ta' polz. Jien ukoll, bhala żagħżuġh, doqt il-benna tar-ribalta Maltija li magħha għadni marbut sal-lum, għalkemm għaddew hamsin sena shaħ.

Fuq dik ir-ribalta tat-Teatrin "Il Secolo" għaraft raġel ta' xi tletin sena li fost l-interpretazzjonijiet tieghu kellu wisq għal qalbu l-parti ta' Shylock fil-"Merchnat of Venice" ta' Shakespeare.

Dak ir-raġel kien Ninu Cremona u dik is-sena kienet bejn wiehed u iehor l-1910. Ammirajtu, bqajt niftakru u wara bosta u bosta snin sirt habib tieghu u hekk għadni sal-lum. Fl-1921 kont ninsab f'Liandra, u missieri baġhatli proġett kif il-Għaqda tal-Kittieba tal-Malti, marbuta minn Franġisk Saver Caruana, kien bi hsiebha ssejjes l-Alfabbett il-gdid ta' l-Ilsien Malti li fih Ninu Cremona kien l-id il-lemnija. U malli harġet il-grammatka jien kont minn ta' l-ewwel li studjajtha u tgħallimtha, avolja kont ninsab elf mil 'il bogħod minn Malta. U issa se nagħlaq dawn il-kelmtajn hekk: Jiena nammira l-heġġa, herqa u sabar li għandu għal kollox Ninu Cremona imma l-aktar l-imhabba għal Art Twelidna.

TIFKIRIET

Ta' ANTON AGIUS-MUSCAT

BEJNU u bejni jghaddu iżjed minn hamsin sena—nofs seklu!
Domna ftit sa ma għarafna lil xulxin, iżda meta fhimna li bejnieta hemm biss is-snin, tħabbejna.

Inghid is-sew, għall-ewwel iddarrast kemmxejn bix-xogħol il-kbir tiegħu, "Tagħlim fuq il-kitba Maltija". Hadd ma għandu jlumni u lanqas ma kien jahti hu. Liema student joqgħod iqalleb bil-qalb il-grammatika ta' xi lsien jew jinżlu' helwin is-siġhat li jagħmel rasu mgħaddsa fuq il-ktieb tal-grammatka?

B'danakollu, minkejja fija nnifsi, għaddiel minn mohħi x'siġhat ta' xogħol irqiq u xi snin ta' sabar swew u lill-awtur dawk il-paġni ta' regol, tifsiliet ta' tifsiriet u l-bqija. Wara kollox, kellu jaħdem f'art ftit jew wisq vergni għax kien meħtieġ li titwaqqaf ortografija waħda. Ix-xogħol li ta Ninu Cremona f'dan il-qasam sewa u għadu j'swa mitqlu deheb.

Għalkemm stqarrejt li bhala student il-Liċeo ftit li xejn niż-liti għasel il-grammatika tiegħu, iżda meta, dwar hames snin ilu, f'hanut il-belt, waqt li kont qed inqalleb qalb hafna kotba, sibtx ix-xogħol tiegħu, "A Manual of Maltese Orthography and Grammar" (1929), u miegħu "Grammatika u Ortografija tal-Malti fil-Qosor" (1932), ta' F.S. Caruana, stħajjiltni bhallikieku sibtx id-deheb.

Waqt li qgħadt inqalleb daqqa l-wiehed u daqqa l-iehor, u nqalleb xi nkiteb dak iż-żmien ma' dak li nkiteb wara, bhaf fhimt x'bahar ta' xogħol is-snin kienu qed iġhożzu f'hobbhom.

U meta jinqalaghli xi għakkux f'xi kelma jew tnejn, għalija hi haġa ta' ftit xkiel inqalleb fil-grammatika li ggħib l-sem, "Tagħlim fuq il-Kitba Maltija", u nsib dak li neħtieġ, iżda fis-sew is-Sur Nin biss jista' jaf kemm taħbil ir-ras swielu dak ix-xogħol.

Il-grammatika ma kenitx il-bolqa waħdanija bejnu u bejni.

Għad-dell ta' xtieli fil-bitha tad-dar, miġbur fija nnifsi, mistrieħ bil-qiegħda fuq siġġu, inxaxxax mill-benna tas-shana fietla tar-rebbiegħa, għaddej t is-siġhat b' "Ward u Riħan" u "Il-Fidwa tal-Bdiewa" f'idejja, inqalleb fihom, daqqa naqra hawn u daqqa hinn.

Nistqarr, dak li qrajt il-bieraħ, mhux darba u tnejn li nerga' naqrah il-lum biex ingedded il-hlewwa ta' qari li jogħġob. Kif saħħarni t-tagħrif dwar Maltin, bħal Temi Zammit, Napuljun Tagliaferro u Ganni Vassallo, f' "Ward u Riħan", hekk ukoll laqatni "M. A. Vassalli u Żminijietu". Mhux lakemm ktieb naqrah minn qoxra sa qoxra darbtejn, iżda dan ix-xoġħol bijo-grafiku tas-Sur Nin Cremona għarbitu. Fih sibt ir-reqqa li s-Sur Nin hi magħġuna miegħu, għax kif daħal fir-ruħ tal-bniedem u s-snin li rawh ħaj, jixhdu l-moħħ analitiku tiegħu li jaq-dih tajjeb u qdieħ wisq tajjeb għax-xoġħol tal-grammatika.

Jien ma nixtieqx ingharbel ix-xoġħol tas-Sur Nin, u lanqas mhu hsiebi nintilef fit-tifħir lejħ, ladarba s-snin huma x-xhieda tas-siwi fix-xoġħol tiegħu fit-tixrid u t-tiħiħ tal-kelma Maltija.

L-ewwel darba li niftakar li ltqajt mas-Sur Nin kien il-Liċeo. Hu kien qed ighallem xi klassi jew tnejn iżda mhux d.k li fiha kont jien, u niftakar li staqsejt min hu, u kienu wegħbuni li hu s-Sur Nin Cremona — A. Cremona li kiteb il-"grammatika" tal-Malti, billi x-xoġħol tiegħu kien bħal dell li ma jinfridx minnu. Għalkemm bħallikieku ma hassejtnix miġbud wisq lejn min kiteb il-"grammatika" — li sena wara sena minn klassi għall-oħra ma riditx thallili mistrieħ il-Liċeo — iżda, hassejt ukoll li xeraqlu l-qima tiegħi lejħ bħala bniedem li wera li jaf iħaddan u jħaddem ferġha ta' għerf il-bniedem. Il-Liċeo, jid-ħirli, ma kontx rajtu ħlif xi darba jew tnejn.

Kellhom jgħaddu s-snin qabel ma niftakar li rġajna ltqajna.

F'laqgħa tal-"Maltese Circle" tal-Malta Cultural Institute' li nżammet f'wahda mill-kmamar ta' isfel tal-Hotel Phoenicia, niftakar li kont smajt tinqara silta mill-episodju drammatiku tiegħu, "Ecce Homo". Issaħħart nismagħha. Ma nafx sewwa sew, iżda jidħirli li dik il-lejla kont għidtu — bħalma qalulu bosta li kienu hemm — kemm għoġobni x-xoġħol tiegħu.

Fl-Akkademja Letterarja li ghamet il-Ghaqda tal-Kittieba tal-Malti f'Diċembru ta' l-1955 fis-Sala Ewienija ta' l-Università Rjali ta' Malta, niftakar li s-Sur Nin ma naqasx li jsemma l-migemgħa ta' kittieba, hbieb u mistednin, kitba tiegħu. Dik is-sena f'"Il-Malti" ta' Settembru dehret l-ewwel kitba tiegħi fil-qari tal-Ghaqda tal-Kittieba tal-Malti. Minghajr hsieb ta' xejn, il-kitba tiegħi għaddiet minn taħt għajnejh, għax għalkemm kelli biss hjie! dak iż-żmien — u l-lum naf wisq tajjeb — is-Sur Nin hu, biex ngħid hekk, miżzewweġ ma' "Il-Malti" għax, flimkien mad-Direttur ta' "Il-Malti", erhilu jirsisti ma' l-istampatur sabiex "Il-Malti" johroġ fil-hin, jara l-provi, u mitt haġa oħra, li ma tidhirx u ma tissemmiex, izda xogħol li jiswa mitqлу deheb, għalkemm ta' ksur ir-ras. Min hu midħla ta' l-istampa jaf kemm xogħol isarraf tohroġ qari balma hu "Il-Malt".

Meta għadda ż-żmien u sirna nafu lil xulxin aktar mill-qrib, meta konna niltaqgħu ngħidu kelma fit-triq, mhux darba u tnejn **semmiel** dwar it-taħbit li jiltaqa' miegħu hu u d-Direttur biex "Il-Malti" jasal fil-hin għand il-qarrejja, billi l-istampatur l-lum mgħobbija sa rashom bix-xogħol.

Wara li jferragh ftit tgemgim dwar ix-xogħol li jsib — billi hu jhobb ix-xogħol sew u kollox irid li jsir bir-reqqa — bhallikieku jinsa u jinfexx jtbissem. Mas-Sur Nin ma tiddejjaqx titkellem għax, għalkemm mhux żgħir fiż-żmien, mhux bniedem li jitnaffar mix-xejn, u barra dan kliemu meqjus u ma jaf jagħmel hsara lil hadd.

Il-memorja tajba tiegħu, ingħidha kif inhossha, tgħaġġbni; bhalma nqishom fih hwejjeg ta' min ifahharhom u jsemmihom l-hegga biex biċċa xogħol itemmha u l-gibda għat-tagħlim, minkejja li l-lum ma għadux iż-żagħżuġh ta' dari. Min fi "Il-Malti" joqgħod jedha fuq dak it-tagħrif grammatikali, li ilu jgħammed **żmien bl-isem latin ta' "Varia Atque Breviora"**, li s-Sur Nin jagħti minn żmien għal żmien, jifhem malajr x'nixtieq infisser: kemm hu baqa' — biex ingħid hekk — għasses fuq il-kelma miktuba u kemm jixtieq jara li l-kelma Maltija tinkiteb sewwa u minghajr għeltijiet, ukoll fi-irqaqat kollha tagħha.

Meta kont mort għandu biex hu wkoll jiktibli tifikira tiegħu fil-gabra ta' tifikiriet ta' kitba ta' kittieba tal-Malti, li jien qed

indomm, niftakar l' kien laqa' l-hsieb tiegħi bil-ferħa kollha. Bis-sabar kollu kiteb siltiet mix-xogħlijiet tiegħu u l-lum inhosni kburi li għandi "tifkira" tiegħu shiħa kemm jista' jkun. Biex bħallikieku jhallili tifkira tiegħu shiħa kemm jista' jkun, ma qagħadx jaħsibha darbtejn meta tajtu x'jifhem li jekk hu għandu xi ritratt tiegħu li jista' jagħtihuli, jien nilqgħu bil-ferħa kollha u nghożzu ladarba l-kitba u x-xbieha tal-kittieb jagħmlu ħolqa waħda. Wegħedni wieħed u żamm kelmtu bis-shiħ, għax il-wieħed l' għoġbu jirregalali, tassew meħud tajjeb u wieħed mill-aħjar ritratti tiegħu.

Bil-ħiewwa kollha, li hi waħda mill-ħwejjeg sbieħ tiegħu, qagħad jurini l-studju tiegħu. Kemm xogħol jaħžen fih l-istudju tas-Sur Nin! Il-frott ta' snin ta' hidma sfiqa hu merfugh fuq dawk il-karti fid-deher bla ħajja. Jalla ma jintilfux!

Mingħajr tlaqij ingħid li nħossni kburi li lis-Sur Nin sirt nafu, kemm għad-dehen u kemm għax-xogħol li ta lil Malta u kemm għalih inniħsu għax bniedem li jgħbdek lejħ.

Meta, għal quddiem jgħi xi hadd iżgħar minni fis-snin u jara r-ritratt ta' tifkira tal-"Kummissjoni" tal-Għaqda tal-Kittieba tal-Malti, taħt il-presidenza tal-mibk Guzè Musiat-Azzopardi, maħtura fl-1920, biex titwaqqaf ortografija waħda fost il-kittieba tal-Malti, u fosthom jilmaħ lis-Sur Nin — li dak iż-żmien kien fl-aħjar tiegħu u hekk għandna xhieda ta' kif kienu jafuh ix-"xjuħ" — inkun nista' nagħtih bil-fomm dawn it-tifkriet sbieħ dwaru li għandi maħżuna f'moħħi.

Jalla — u din mhix biss xewqti iżda naf li hi wkoll ta' dawk li jafuh mill-qrib — Alla l-Imbierek jissokta jgħinu bi snin oħra ta' saħħa u ta' dehen biex il-għid li ta b'riżq il-ħajja kulturali f'Malta sa issa mingħajr waqfien, jizdied u jtkattar.

Malta teħtiegħ nies bħajju u nixtieq li — mhux il-ħbieb biss — kulhadd jagħraf il-għid li wettaq is-Sur Nin Cremona fil-qasam letterarju u lingwistiku Malti.

IS-SUR NIN CREMONA

1) DEJJEM ŻAGĦŻUĠĦ

FIL-HIDMA . FIL-HSIEB
 DEJJEM . SEJJER
 FIBRA . TA' . L-AZZAR
 IŻ-ŻMIEN . GHADDEJ
 U . DEJJEM . XORTA
 GUVNI . LI . MA . JIXJIEHX
 QALB . ŻAGĦŻUGHA
 GHEX . TASSEW . HADEM . HAFNA
 MIMLI . BIS-SAĦĦA
 IN-NAR . DONNU . JTAJJAR
 DEJJEM . MIEXI
 DEJJEM . FIL-BOGHOD . IHARES
 GHAJNEJH . JIBBRU
 FIL-LEĦĦA . TAL-HSIEB

2) STUĠĠUŻ

IL-FOLKLORE . L-ISTORJA
 IL-POEŻIJA
 IL-LETTERATURA . MALTJA
 KOLLOX . STUĠĠA
 KOLLOX . TĠĦALLEM
 HAFNA . KITEB
 FERHAN . U . LEĠĠ . DEJJEM
 QATT . MA . BEŻA' . MIX-XOGĦOL
 IMSAĦĦAR . GHAD-DOKUMENTI
 DEJJEM . BIL-KOTBA . QUDDIEMU
 DEJJEM . BIL-PINNA . F'IDU
 HAJTU . GHADDA
 UTIEQA . FEJJIEDA
 IL-GĦERF . IXERRED

3) HABIB IL-MALTI

B'ID . TA' . IMGHALLEM
 X'HIN . RA . N-NISGA . SABIHA
 TA' . L-ILSIEN . MALTI
 SILET . L-ORTOGRAFIJA
 IL-GHERQ . TAL-KELMA
 IL-GRAMMATKA
 IS-SINTASSI . TAL-KITBA
 GHALLEM . KIF . TINSEG . IL-HSIEB
 WERA . L-GHASEL . MOHBI
 IR-ROQMA . TAL-KELMA . MALTIIJA
 PILASTRU . U . PEDAMENT
 TAL-MALTI
 DEHER . FIL-KITBA . FIL-KOTBA
 XEMX . QAWWIJA

KAN. P. CAUCHI

Ghawdex.

IV - V - MCMLX

LIL NINU CREMONA

Ta' ALFRED M. PREVI, O.P.

X'hin kont qed nara l-jum inin fi-ghaxija,
 U l-lejl qed joqrob biex bi star sewdien.
 Lill-hlejjaq joftom minn kull gmiel, kull dija,
 Il-hajja mietet, u go mohhi gieni

Il-hsieb ta' dawk li ntemmu qabii u baqa'
 Il-bahh biss ta' hajjithom. Imma lilek
 It-tm'em ma jtemmek qatt, ghax mhix ser taqa'
 Il-hajja li int stess kont bnejt b'ghemi ek.

Il-hsieb li tnissel f'qalbek miż-zghozija
 Sahhahek u herrielek hajtek kbira,
 Ghax inti bnejt is-mha, biex Maltija

Tkun Malta b'lsien Malti, mhux ilsira
 Ta' iisna barranin. Min bha'lek Nin
 Jghix biss ghal Malta, hajtu qatt ma tnin.

Rabat, 3. 5. 60.

**PRANZU TA' ĠIEH
MOGHTI LIL DR. A. CREMONA, D.Lit. (Hons.)
MILL-GHAQDA TAL-KITTIEBA TAL-MALTI**

Nhar is-Sibt, 2 ta' Lulju, 1960, il-“Ghaqda tal-Kittieba tal-Malti” tat pranzu ta' ġieħ lil Dr. A. Cremona, D.Lit. (Hons.) bhala tifikira ta' għeluq it-tmenin sena, u bħala rikonoxximent ċkejken tal-hidma kbira u siewja tiegħu għail-mixi 'l quddiem ta' l-Ilsien Malti, il-“Ghaqda” dak in-nhar ipprezentatlu rigal ċkejken : tokka tal-fidda għamta ta' rixa. Saru diskorsi mill-President, Prof. Dr. Ġużè Galea, M.D., D.P.H., M.B.E., u minn Dr. A. Cremona, D.Lit. (Hons.). Ġużè Cardona qara poezija ta' l-okka-żjoni.

DISKORS TAL-PRESIDENT

Il-President, Professur Ġużè Galea, qal kelmtajn fejn semma li ahna f' Malta għandna vantaġġ li ma ssibux f' pajjiżi oħra : billi ahna żgħar, aktar hi haġa hafifa li nsiru nafu lil xulxin. Jekk bniedem ikun dhuli, habrieki, iħobb jagħmel pjaċir u jagħti parir u għaref, bħas-Sur Nin Cremona, dana mhux biss jagħmel isem fost il-poplu iżda jithabbeħ u jsir ta' ġewwa ma' kotra kbira ta' nies.

Is-Sur Cremona l-lum sar figura nazzjonali u hu miżmum b'għożża kbira mill-poplu. Hu għadda għomru jħabrek, iħawtel u jxettel fil-qasam letterarju, għalhekk kienet haġa tassew xierqa li l-hidma tiegħu tkun magħrufa mill-ogħla ċentru ta' koltura tal-Ġzira, l-Università Rjali tagħna, li hatritu bħala wieħed minn uliedha u żejnitu bil-grad ta' Duttur fil-Letteratura — D.Lit. (Hon. Causa).

Dan il-ġieħ mogħti lis-Sur Nin iseħħ ukoll lill-“Ghaqda tal-Kittieba tal-Malti” billi s-Sur Nin mhux biss kien wieħed mill-fundaturi tagħha, imma għadda haġtu jaħdem għaliha u jħabrek biex dejjem jaraha tghaddi aktar 'il quddiem u tikber u tikseb ir-rispett tal-poplu. Tant hu hekk, li hafna nies magħrufin ferħu mhux biss lis-Sur Nin, iżda wkoll lill-Ghaqda għail-unur mogħti mill-Università.

Għalhekk jixraq hafna li l-Membri Akkadeġiċi jifrhru bil-qalb kollha lid-Duttur Ninu Cremona, id-Dekan tagħhom, u juruh il-qima li għandhom lejħ u fuq kollox jixtiqulu għomor twil biex igawdi dak il-ġieħ kbir u wkoll biex jissokta jagħmlilhom il-qalb u l-hila halli jwettqu l-deal tagħhom. il-glorifikazzjoni ta' l-Ilsien Malti.

TWEĠIBA TA'

DR. A. CREMONA, D.Lit. (Hons.)

President, Shabi tal-Għaqda,

Nirringrazzja bil-qalb kollha l-ewwelnett lill-President tal-*Għaqda*, il-Prof. Galea, ta' l-erba' kelmiet sbieh li għoġbu jghid fuqi, it-tieni lil shabi tal-*Għaqda* li għoġobhom jistidnuni għal dan il-pranzu ta' gieh u oncrawni bil-prezenza tagħhom, kif ukoll nirringrazzja lill-Membri tal-*Għaqda* kollha li għoġobhom f'din, l-okkażjoni joffruli dan ir-rigal sabih bhala tifikira ta' ghożża għall-unur li l-Università għoġobha tagħtini — rigal li jiena nibqa' ngħożż fost l-egħżeż tifikiriet li għandi.

Il-ferh tal-*Għaqda* f'din l-okkażjoni għaliya għandu tifsira wisq iżjed sentimentali, wisq iżjed qawwija minn dik ta' haddiehor fil-kamp soċjali — ferh fost dik il-familja li titgħaxxaq bil-gieh ta' xi wiehed minn niesha, ferh li jirrifletti fuq l-isem ta' l-istess *Għaqda* għax kull gieh bħal dan ifisser rebh ta' prestigju tal-*Għaqda* — rebha tal-Lsien Malti.

Jien ma nistax madankollu nqis il-valur ta' din it-tifsira ta' gieh li l-Università għoġobha tagħtini mingħajr ma nħares lejn l-istorja tal-*Għaqda*.

Nibda biex ngħid illi x-xogħol ta' studju tal-Malti, sew fil-kamp letterarju kemm fil-kamp xjentifiku, il-pubblikazzjonijiet ta' proża u versi bil-Malti fl-40 sena ta' hajja tal-*Għaqda* minn kittieba tal-Malti, li kisbu xi gieh jew isem għal xogħolhom, aħna nafuh mill-attivitajiet u spirtu li qiegħed iżomm hajja din il-*Għaqda*. Ix-xogħol letterarju li sar mill-kittieba tal-Malti f'dan il-perijodu ta' żmien qasir ma sarx minn kittieba oħra ta' qabel fil-mitt sena ta' qabel ma twieldet l-*Għaqda*.

Għandna nistqarru, madankollu, li jekk il-lum il-*Għaqda* waslet biex hadet isem, hija u l-kittieba tagħha, dana nafuh l-ewwelnett lil dak il-Missier tal-Lettratura Maltija li fostna l-lum għandu min jixhdu sew f'demmu kemm fil-pinna tiegħu — irrid ngħid għall-ewwel President tal-*Għaqda*, il-Kav. Gużè Muscat Azzopardi. Kien hu li qabel ma twaqqfet l-*Għaqda*, mad-

disa' snin qabel, kien fetah it-triq li minnha l-ewwel ma għadda l-Poeta Nazzjonali tagħna, imbagħad il-Professor Cuschieri, imbagħad wara dawn it-tnejn, mess b'xorti lili, meta darba ltaqa' miegħi u hajjarni niktiblu xi versi għall-HABIB, li tiegħu kien id-Direttur. Lili Guzè Muscat Azzopardi kien jafni s-Seminarju fejn, bhala Eżaminatur tiegħi tat-Taljan, kien gie li qara xi versi tiegħi bit-Taljan. Wara xi snin messet imbagħad lill-*Għaqda* li twettaq ix-xogħol kbir tagħha : jīgifieri li twaqqaf sistema ta' ortografija waħda fil-kitba bil-Malti fost il-kittieba tal-Malti. Dak kien xogħol li sar wara s-sejha li kien għamel fil-gurnali s-Sur Saver Caruana, l-ewwel Segretarju tal-*Għaqda*, li b'riħtu l-kittieba tal-Malti ngabru u nghaqdu fimmkien f'familja waħda — familja akkademika li l-lum kibret fl-attivitajiet letterarji tagħha, b'mod li l-lum hija magħrufa ufficjalment fit-tagħlim tal-Malti bis-sistema tagħha fl-iskejjel, fl-Università, fl-amministrazzjoni burokratika u legali, u li, saħansitra, kellha x-xorti li l-Università tagħna lil uliedha tagħharfilhom il-jedd ta' għieh fil-grad akkademici tagħha.

Għalhekk, min bħal Mons. Psaila, biex ma nsemmix lili li nhossni ekejken fejn il-mertu li tawni, jikseb il-għieh ta' grad akkademiku mill-*Alma Mater* tagħna, għandu jkun debitur lejn il-*Għaqda* li għax magħha u magħha żejjen ismu, għax ismu fl-Istorja tal-Letteratura Maltija ma jista' jingħażel qatt minn dak tal-*Għaqda*.

**U midalja ohra tad-deheb iqieghed iż-Żmien ta'
l-Istorja Maltija fuq sider NINU CREMONA, il-
midalja ta' l-immortalità letterarja.**

GUZÈ AQUILINA

LI MA KONTX INT, SUR NIN...

(1880 — 1960)

Ta' GUZE' CARDONA

*Lis-Sur Nin Cremona
f' għeluq it-80 sena tiegħu.*

Li ma kontx int, Sur Nin,
Li sura hloqt f' *Il-Susanna*,
W erfajtu mit-tahwid
Li bih kien qed jinkiteb...

Li ma kontx int, Sur Nin,
Li tajtu libsa għ'da
Bil-hsieb u i-gmiel minsuġa
U sar bħal ilsna ohra...
Konna nitilfu l-benna
Ta' "NAZJU", ta' "SUSANNA"
U ta' Dun Karm il-vrus
Fl-ghajnejn narawhom fqajra.

Li ma kontx int, Sur Nin,
Li tajtna regli sodi
Min kien se jibqa' jsawwar
Kitba jew vrus kotrana?

Li ma kontx int, Sur Nin,
M'għandniex lil Aquilina,
Galea, Vassall, Chetcuti,
Pisan, Gorg Zammit,
Briffa w kittieba ohra!

Għalhekk imbierek kien
Il-jum li fih, Sur Nin,
Is-Sur Guzè tal-Marsa
Xtaq fil-"HABBAR" tiktiblu,
U wisq ta' risq il-jum
Li fih Vassallo Ganni
Uriek "MUFTIEH IL-KITBA"
U hajrek tkun grammatku.

Bil-hidma ta' das-snin
 Il-lum l' għalaqt tmenin
 Nghodduk fost l-ewenin
 Fost l-aqwa mill-Maltin.
 Jekk proża, vrus, Sur Nin.
 Int tajna wisq tajbin ;
 Hajjiet ta' kbar me'tin
 U xogħlijiet drammin.
 Dwar kollox ktibt, Sur Nin,
 U la għalaqt tmenin,
 Hbiebek, Maltin, Ghawdxin
 Q'ma jaghtuk henjin
 B'aktar minn xi festin :
 Jixtiequ lilek snin
 Bis-saħħa kotranin,
 Bil-hidma m' mljin,
 Mis-Sema imberkin!

Sliema, 24. 5. 60.



**Is-Sur Nin Cremona. Disinn ta'
Adrian Chetcuti.**

(Bil-kortesija ta' "It-Torċa")

GHAWDEX IQIM LIL NINU CREMONA

Fil-British Institute, Ghawdex, is-Sibt, 28 ta' Mejju, 1960, sar "Soirée d'Honneur" f'għieh is-Sur Nin Cremona. Fost il-imstednin kien hemm prezenti l-Eċċ. Tiegħu Mons. G. Pace, Isqof ta' Ghawdex, Chev. E. Cassar, Kummissarju ta' Ghawdex u s-Sinjura tiegħu u Dr. A. Tabone, M.D., president tal-Kunsill Civiku. Saru diskorsi minn Dr. A. Tabone, Patri Lett. Akkur-sju Xerri, O.F.M., il-Professor Gużè Aquilina, B.A., LL.D., Ph.D. (Lond.) u s-Sur Nin Cremona, u nqraw poeziġi ta' Mary Mejlaq, Mons. J. Farrugia, Dun M. A. Apap, Joe Zammit u Joe Mejlaq.

Myriam Vella msieħba fuq il-pjanu minn Joseph Vella, kantat il-poeziġja "Nofs ta' Kelma" ta' Ninu Cremona. Inhadmet ukoll xena mill-"Ecce Homo" tas-Sur Nin, li fiha nstema' l-kor fuq il-mużika tas-Surmast J. Abela Scolaro.

"HANNIEQA ĠIZIMIN"

LIS-SUR NIN CREMONA

Ta' MARY MEILAK

Nixtieg li fl-isem l-Għaqda u l-Imseħbi
U l-hbieb li hawn madwarha miġburin
Jien nagħmel għal dil-festa tat-tmenin
Imħiba hekk kif tixraq lis-Sur Nin.

U l-vers tiegħi jiġu minsugin
B'tiffhir u għieh għall-hidma ta' tant snin
Lil dal-kittieb mill-aktar magħrufin
Filolgu wkoll mill-aqwa fl-istess hin.

U ismu jibqa' mfakkar u mberkin
Ix-xoghlijiet mn'idejh imħollijin,
Kelmiet u ideat minnu mgħarblin
Għall-Gnejna Letterarja tal-Maltin.

Nixtieq li l-versi tiegħi lis-Sur Nin
Indommlu bħal hannieqa ġizimin.

IS-SUR NIN


HAJJA HABRIEKA FIL-QASAM TAL-MALTI

Taħdita magħmula mill-Prof. G. Aquilina fil-lagħha ta' għieh lil Dr. A. Cremona fil-British Institute, Għawdex, li saret fis-27 ta' Mejju, 1960.

ILQAJT bil-ferha l-istedina tas-Sur Gorg Xerri biex niġi hawn Għawdex halli nifrah magħkom bis-Sur Nin, li ismu Malta u Għawdex huwa magħruf biżżejjed bhala l-isem ta' studjuż. Fuq is-Sur Nin bhala awtur u studjuż ktibt għat-tul f'żewġ studji li jiena gbart fil-ktieb **STUDJI KRITIĊI**. L-aħjar miż-żewġ essays li ktibt fuqu huwa dak li ktibt meta diġà kont sirt profesur tal-Malti, imma l-aktar marbut ma' qalbi huwa l-ewwel wiehed miktub 27 sena ilu meta jien kien għad għandi xi 22 sena. Ilu hafna, meta tqis kemm ftit għexieren hemm fil-ħajja ta' bniedem. Dak iż-żmien jien kont għadni student fl-Università, u s-Sur Nin kien diġà raġel ta' tlieta u hamsin sena. Issa hawn hija l-kurżità tiegħi. Bejn il-lum u sebgha u għoxrin sena ilu ma nara l-ebda differenza fis-Sur Nin — l-istess karattru, studjuż, ferrieħi, mentalment dejjem okkupa, dejjem ċajtjer, qatt merfugħ jew bożju. Tgħid x'inhu s-s'griet tas-Sur Nin li sa issa għadu jikteb u jħabrek aktar milli jiktbu u jħabirku hafna iżgħar minnu? Jien naħseb li s-sigriet tal-ħajja twila u ħabrieke tas-Sur Nin hu li qatt ma ta każ hafna tas-snin li jgħaddu bhall berqa minn fuq kulhadd; imma dejjem haseb fix-xogħol li kien jidhöl għalih gurnata waħda wara l-oħra. Mohħ biezöl, dejjem okkupa, ma jħallix lil dak li jkun ixerred ħsiebu fuq ħwejjeġ li jdejqu l-qalb u jqanqlu l-inkwiet li kulhadd jista' jqanqal fih jekk ma jkunx jaf iġħix. Il-filosofija tas-Sur Nin hija kif ili nafu jien, l-aħjar filosofija li qatt jista' jkollu bniedem, hija aħseb u aħdem u thabbatx rasek bi ħwejjeġ li jistgħu jkidduk bla bżonn. Mhux għax is-Sur Nin ma messux seħmu mid-dwejjaq li l-ħajja terfa' għal kulhadd, imma dejjem nesa malajr u reġa' sab il-faraġ fil-kotba u l-konversazzjoni edukata. Fil-ghomor sabiħ ta' 80 sena, il-ħabib tiegħi Ninu Cremona jista' japplika għalih dak li l-awtur Inġliż George Meredith qal għalih fi xjuħitu: *"I still look on life with a young man's eye. I have always hoped that I should not grow old as some do — with a palsied intellect, living backwards, regarding other people as an anachronism because they*

themselves have lived on into other times and left their sympathies behind them with their years”.

Is-Sur Nin Cremona għandu tajjeb li dejjem ha l-hajja biċċajt u bis-serjetà fl-istess hin. Għandu dak id-don li l-Ingliżi jgħidulu *sense of humour*. M'ilux ċempilli għodu għodu fuq il-karti ta' l-eżamijiet biex iġhidli li kien sejjer Għawdex għax qall li kien ha post b'ċens għal tletin sena u ried imur jiffirma l-kuntratt. Bid-dafka qalli li lis-sid kien qallu: "Tletin sena għalija!"



(Bil-kortesija tat-"Times of Malta")

FI-1947, il-Gvernatur Sir Francis Douglas hemeż il-"Midalja Ċużè Muscat Azzopardi" fuq sieder Ninu Cremona, Fin-nofs jidher il-Prof. Ċużè Galea.

Imbagħad zied iġhidli li dan il-post kien qiegħed jiehdu b'ċens biex iħallih wara mewtu lil xi hadd li dar bih meta kellu bżonnu. Dan huwa s-sens ta' *joie de vivre* ta' bniedem li għalaq it-tmenin u spiritwalment għadu żagħżuġ aktar minn hafna żgħażaġħ irrabjati u mikduda ta' wara l-gwerra.

Tmienja u għoxrin sena ilu, is-Sur Nin hareġ ktieb ta' poeziji li semmiehom *Weraq mar-Riħ*. Jiena, bil-heġġa ta' student li kien qiegħed jiehu sehem qawwi fil-kitba tal-Malti, haż-

ziżt studju li l-lum nara fih sforz ta' rieda saġba forsi aktar milli xogħol ta' kritika serja. Imma għaliġa dan l-istudju huwa għażiż haġna. Ifakkarni fi żmien meta kien ta' sikwit jiġi jithaddet miegħi d-dar taz-ziju Pawlu l-Birgu fejn kont qiegħed ngħix dik il-habta. Kien jiġi għandi jithaddet miegħi fuq il-Malti u studji ta' filoloġija, kif ukoll xi persekuzzjoni burokratika li kien għaddej minnha minhabba l-politika ta' dak iż-żmien.

Kemm ilni nafu lis-Sur Nin? Tmienja u ghoxrin sena żgur, forsi iżjed; ma niftakarx sewwa. Imma l-aktar li stajt ilni nafu tletin jew disgħa u ghoxrin sena, għax jien mort nistudja għal avukat Malta fis-sena 1930. Imma disgħa u ghoxrin jew tletin sena haġja huma għomor ta' bniedem, u għalhekk nista' niftaħar li lis-Sur Nin ilni midhla tiegħu haġna. Nista' niftakar li huwa heġġiġni fl-istudji tal-Malti u li jiena, min-naħa tiegħi, bl-entuz-**jażmu fil-milja ta'** zghożiti heġġiġtu wkoll jissokta fit-triq ta' l-istudji tal-Malti u l-għieda għas-setgħat u l-jeddijiet tiegħu fil-haġja nazzjonali tagħna.

Il-lum aħna żewġt irġiel li qajla nħossu d-differenza tas-snin bejnietna, imma meta wieħed ikun għadu żagħżuġ u l-iehor ikun diġà raġel magħmul, u dan ikun qiegħed jiġġieled għal xi idea tiegħu, dan ir-raġel magħmul jagħmel il-qalb meta jkun jaf li xogħlu huwa apprezzat minn, biex ngħid hekk, rappreżentant ta' generazzjoni żagħżuġha, daqskemm jiena l-lum nifraħ meta nara rappreżentanti ta' generazzjoni iżgħar minn tiegħi tap-prezza x-xogħol li għalih tajt l-aħjar ta' żmieni.

Bħalissa qiegħed niftakar kemm għamiltlu l-qalb biex jistampa *Il-Fidwa tal-Bdiewa*. Kien tani naqra l-manuskritt b'kali-grafija ta' oħtu mingħaliġa. Fl-aħħar din l-opra stampaha lewwel darba silta silta fit-*Teacher*; u jiena, li minn dak in-nhar 'l hawn messni nimla l-ewwel katedra tal-Malti fl-Università, għażiżha bħala test ta' qari drammatiku għall-istudenti Universitarji. Il-lum dan id-dramm huwa magħruf minn mijiet ta' professjonisti li studjawh meta kienu għadhom żgħar. Huwa drammatiku patrijottiku miktub b'sengħa li trid nifs twil u hila kbira. Fih passaġġi mill-isbaħ li jqanqlu l-ammirazzjoni għas-sagrificju li għamlu missirijietna tal-qedem meta dawn hebbu għall-barrani li kien qiegħed jaħqar il-bdiewa mfaqqra. Dak kien żmien meta r-relazzjonijiet ta' bejni u s-Sur Nin kienu marbutin minn dik il-qima li żagħ-**zugh ta'** interessi serji jkollu għal **bniedem anzjan ammirat minnu**. Minn dak in-nhar 'l hawn **il-qima tiegħi għalih ma naqset qatt, għax haġib studjuż aħjar minnu ma sibtx**. Bħala

bniedem il-karattru tieghu huwa ferriehi u dhuli. Niesi tal-Birgu ghadhom jiftakruh minn dak iż-żmien li jien kont għadni l-Birgu u jistaqsuni għalih. Dawk li kienu tfal u l-lum huma miżżewġin, meta nsemmih jistaqsuni : Kif inhu s-Sur Nin? U erhilhom jiftakru l-inqas ftietaq tad-drawwiet tieghu. Is-Sur Nin huwa wiehed minn dawk li ha l-hajja bis-serjetà kollha imma mingħajr pompa u bla buri; u għalhekk erhilu jtaqtaq issa fuq haġa issa fuq oħra u qisu mhux hu. Konversazzjoni ma jhalliha qatt taqa' u la mal-gharef u lanqas ma' l-injorant. Hekk nafu disġha u għoxrin sena ilu, u hekk għadni nafu l-lum. Karattru format li ma tbiddel qatt, jew ahjar ma thassar qatt.

Meta l-bniedem iġhix għat-tul jagħmel kollezzjoni ta' ħbieb u għedewwa. Hekk sejra l-hajja. Imma l-ħbieb tassew huma minn dejjem ftit. Għalhekk ma qalx hażin min widdibna li min isib ħabib isib teżor. Hemm ċerti ħbiberijiet li jiggarrfu naħseb għax ma kinux mibnija fuq it-taħbit tal-qalb, imma fuq il-kalkoli. Il-ħbiberija tiegħi mas-Sur Nin hija waħda mill-egħżeż ħbiberijiet li baqgħet shiħa kif għandha tibqa' kull ħbiberija li tinbena fuq il-ġibda li titnissel mill-mħabba għall-istess ideali u ftehim.

Għalhekk, il-lum, jiena nsellem f'din l-okkażjoni ħabib tal-qalb, u studjuż li sibtu dejjem ta' l-akbar għajnuna bhala kittieb kif ukoll bhala eżaminatur miegħi tal-Lsien Malti fl-Università. Qatt ma kelli eżaminatur aktar ħabrieqi, aktar studjuż u tarreqqa minnu. Il-lejla nsellem mhux biss ħabib, imma Għawdx i bhalna, għax nista' ngħidilkom li s-Sur Nin, għalkemm ilu maqtugħ minn Għawdex, dejjem qies lilu nnifsu Għawdx i. U kull meta jsib ħin tarawh jigi jgħaddi xi ftit taż-żmien f'din il-gżira jiftakar fi tfalitu. Dawk minnkom li qraw is-sensiela sunetti tieghu f'Marsalforn jafu kemm qalbu hija marbuta ma' din il-gżira tax-xemx u l-frott. Darba Għawdex għal dejjem Għawdx i. Għax is-seher ta' din il-gżira ma jintefa qatt.

Intom għamiltu sewwa li sejjahtu lis-Sur Nin Cremona hawn fostkom biex tifirħu bih u tagħtuh il-ġieħ l' haqu. Għax huwa wiehed minna, bin l-Għawdxin, demm Għawdx i li qatt ma ċaħad nisl, mhux biss, imma qiegħed isem Għawdex fin-niċċa tal-letteratura Maltija fil-poezija li kiteb. Minbarra dan, intom qegħdin tagħtu ġieħ lil bniedem li għomru u żmienu medhi fix-xogħol tal-moħħ; u qegħdin tagħtu eżempju sabiħ fil-persuna tieghu liż-żgħażaġh li telgħin f'atmosfera ta' materjaliżmu li minnha mhux ser joħroġu ħafna studjużi jekk ahna ma negħelbux it-

tweghir taż-żminijiet koroh li qeghdin inħabbtu wiċċna magħhom.

Fid-dinja hemm xogħol li trid tagħmlu bilfors u għall-hobż. Dan huwa wkoll xogħol qaddis, għax kull hidma tagħti gieh lil kull min għandu sens ta' missjoni. Hemm ukoll xogħol tal-moħħ li ma jħalli l-ebda qligħ warajh. Xogħol ta studju li jmexxi 'l quddiem l-għerf tal-bniedem. Jiena naf x'jiġifieri għaliex xogħol bħal dan għamilt ukoll. Nghid għaliya aktar ħlejt (ħlejt mhix kelma flokha, naf) **ħafna żmien fi studji li jew ma ħallew l-ebda flus warajhom, jew ftit wisq.** Imma studjuż tassew huwa dak li jagħmel ix-xogħol ta' bil-fors biex igħix u jgħajjex, u fl-istess hin jagħmel dak ix-xogħol ta' studju li għalkemm ma għandu l-ebda valur ekonomiku jew kummerċjali, imma għandu valur morali jew kulturali kbir.

Il-lum aktar minn kull żmien iehor irridu ngraqqdu hidma ma' oħra, imma miskin dak il-bniedem li jgħix biex jiekol u jorqod tajjeb biss. Miskin dak il-pajjż li ma jrabbiex nies ta' ideal, nies studjużi li jagħtu ħafna minn ħajjithom ifittxu l-għerf biex iżidu jkattruh.

Wiehed minn dawn in-nies dedikati għall-għerf huwa s-Sur Nin Cremona kif jafu dawk kollha li studjaw il-karriera tiegħu ta' kittieb u studjuż. Biex ngħarraf lid-dinja ta' listudjużi tal-Lingwistika, jiena xandart il-lista ta' xogħlijietu fl-*Orbis*, Rivista tal-Lingwistika internazzjonali li hija pubblikata f'Louvain taħt il-barsien ta' dik il-belt u meghjuna bil-flus mill-Belġju. (Hekk ikunu Gvernijiet u popli ċivilizzati!) Jiena fraħt ħafna, u intom għandkom tifirħu wkoll li s-Senat u l-Kunsill ta' l-Università Rjali ta' Malta laqgħu t-talba tiegħi li jien għamilt bħala d-Dean tal-Fakultà ta' l-Arti u l-Professur tal-Malti fl-Università fuq xhieda ta' hidmietu, li tagħtih id-*Dottorat Honoris Causa*. B'daqshekk sew is-Senat u kemm il-Kunsill ta' l-Università ta' Malta wrew li mhux biss japprezzaw il-hidma ta' dan l-istudjuż li għadu ma waqafx jistrieħ, imma jridu wkoll juru liż-żgħażaġh tagħna bħala eżempju ta' ħajja ħabrieċa mgħoddija fl-istudji ta' l-sien il-poplu tagħna.

Is-Sur Nin għandu kontribuzzjoni sabiħa x'juri u bis-saħħa tagħha sħaqq il-gieh li tatu l-Università u l-gieh li qeghdin tagħmlulu intom il-lejla.

Ma hemm l-ebda mertu filli wiehed li twieled u ma mietx żgħir jixjieħ. Min ma jmutx żgħir ma jistax jagħmel ħaġ' oħra ħlief jixjieħ. Mhux in-nies biss jixjieħu imma l-bhejjem ukoll.

Il-konsolazzjoni qiegħda filli wiehed ihares lura u jara li ma tghažżinx f'zghożitu u f'irgultu imma studja u ta lil pajjiżu l-frott ta' l-istudji tiegħu, tax-xogħol tiegħu tal-moħħ għall-gid ta' haddiehor. X'jiswa tghix jekk ma tghix ta' bniedem li Alla żejnu b'moħħ u qalb li wiehed għandu jinqeda bihom għall-gid ta' għajru? Daqskemm jitwiellu miljuni ta' nies fid-dinja u jmutu! X'inhù bniedem iżjed u bniedem anqas fost dawn il-miljuni? Imma ma nistghux ngħidu hekk għal dak il-bniedem li jkun inqeda sewwa bis-setgħat li tagħtih il-Provvidenza u ta lil għajru xi haġa sabiħa li tibqa', jew kien ta' fejda lil pajjiżu Fil-persuna tas-Sur Cremona għandna wiehed li qatt ma nistghux ngħidu għalih x'kien jimporta bniedem iżjed jew anqas. Is-Sur Cremona mela baħħ fil-hajja Maltija bħala studjuż u awtur Malti. Wara mewtu wkoll il-gid ta' l-istudju tiegħu jibqa' jinhass. Ismu u xogħlu jibqgħu jissemmew, u din hija xhieda biżżejjed li s-Sur Nin gera sewwa l-girja tal-hajja u haqqu l-palju tat-tigrija li sejra tagħtih l-Università ta' Malta meta fl-4 ta' Ġunju tiegħu bħala binha wara li tkun hatritu *Doctor Litterarum* kif ukoll din il-lejla l-ġieħ li qegħdin tagħtuh intom. Onorajtu lilu u onorajtu lilkom infuskom.....



(Bil-kortesija ta' "It-Torċa")

Fl-1960, Il-Viċi-Kancellier ta' l-Università qed iqiegħed iċ-ċurkett fl-id il-leminja ta' Dr. A. Cremona, D.Lit. (Hons.)

LIS-SUR NIN CREMONA

F'GHELUQ IT-TMENIN SENA TA' HAJTU

Tal-KAN. KAP. GUZĒPPI FARRUGIA

Gejt il-lejla f'dil-miġemgħa,
Sabiex nifrah lis-Sur Nin,
Għawdxi bħalna minn tal-qalba,
Li l-lum għalaq it-tmenin.

Gejt nifrahlu għax habibi,
Ili nafu bosta snin,
U mhux kiesah, lanqas kburi,
Fuq hekk qbilna ma' xulxin.

Tmenin sena! . . . Bagatella! . . .
Dawn x'inhuma għas-Sur Nin!
Harsu lejha, għiduli s-sewwa,
Donnux gūvni ta' għoxrin!

Farfett jaqbeż fuq il-fjuri
Sal-lum għadu das-Sur Nin,
Qatt ma jegħja, Alla jbierku,
Għiehna jkabbar mal-Maltin.

Wahhal f'moħħu li jistudja
Ta' dil-Gżira l-lsien sabih,
Studjah tajjeb, seta' jagħmlu,
Għax minn dejjem moħħu jtih.

Fih sab gawhar, il-gmiel tagħhom,
Li hadd qablu ma ra qatt,
Hu naddafhom, bdew ileqqu,
Dan filolgu, qal kulhadd.

Għax dawk dehru donnhom kwiekeb,
Cari u sbieħ quddiem l-għajnejn,
Ta' min jifhem fl-ilsna l-oħra,
Mhux tal-ħmir għomja mit-tnejn.

Qalu sew li hu filologu;
Mhux dan biss, 'ma wkoll bennej
Tal-lsien Malti, pur u safi,
U tal-Malti wkoll għannej.

Għax hu kiteb proża u versi,
Versi jdoqqu daqs vjolin,
Gnien bil-ward il-proża tiegħu,
It-tnejn zokkra u helwin.

Kieku wiehed kellu jsemmi
X'kotba kiteb is-Sur Nin
Fuq sugġetti differenti,
Kontu tibqgħu mistagħġbin.

M'għandix żmien insemmi kollox
Għax il-hin kien itul wisq,
Oh, mur semmi kulma kiteb,
Kollu fejda u kollu risq!

Haġa waħda ma rridx ninsa,
Haġa ġdida għall-Maltin,
Li hu sawwar b'sengħa kbira,
B'regli fissi u wisq għaqlin.

U din kienet il-grammatka,
Li xogħol swietlu mhux hażin,
Biex kitibha studja l-ilsna
U dam jaħdem fiha s-snin.

X'tiswa lingwa mingħajr regli!
Kulhadd jikteb kif irid!
Din mhix lingwa, jien nghidilha,
Biċċa landa bis-sadid.

Għidli haġa tista' int tibni,
Bla ma tkejjel, mingħajr qies?
Xtur ikollok, *Għar u Casa*,
Mhux palazz suret in-nies.

Daqstant iehor wista' tikteb
 Ilsien Malti bi stil fin,
 Li ma kienx is-Sur Cremona,
 Li tak regli mirqumin.

Jien nishaġje! dii-grammatka,
 Bħan-nifs kienet li rxuxtat,
 L-ilsien Malti minn ġol-qabar,
 Fejn miżmum kien kwazi fġat.

Malli Malta dan-nifs ħasset,
 Man-nifs hi ħadet ir-ruħ,
 Bdiet tithaddet u bdiet tkanta
 Qalb in-nwar u l-ward ifuħ.

U bdew jidhru fuq is-siġar
 Minn kull lewn għasafar sbieħ,
 L-għanja għannu tal-lsien Malti,
 Li jtir beda ma' kull riħ.

Kollu mertu tas-Sur Ninu
 Fost l-oħrajn li ħadmu sħiħ,
 Biex jaraw lil Malta tagħna
 Minn kulhadd ikollha ġieħ.

Fuq daqshekk ma rajthiex kbira,
 Li ħa l-lawrja ta' Duttur,
 Ifrihulu frattant intom,
 Għax kien ħaqqu dan l-unur.

Jien nifraħlu wkoll minn qalbi,
 Li Alla żejnu b'daqstant żmien
 U noffrilu l-aqwa qima,
 Li lejħ dejjem kelli jien.

U nispiċċa : Il-lejl it-tajjeb.
 Għax il-ħin dahalli sew,
 Li ma kienx is-Sur Cremona,
 Ma kontux tarawni hawn ġew.

IT-TEATRIN TA' MARSALFORN

Ta' PATRI G. MEILAK S.J.

IS-SUR NIN CREMONA u jiena sirna nafu lil xulxin madwar l-1897, meta hu kellu xi sbatax-l sena u jiena hdax. Kien is-sajf, u t-tnejn konna l-bajja ta' Marsalforn, Għawdex, ngħaddu hemm isfel il-vaganzi tas-sajf; hu kien gie minn Malta, għax kien is-Seminarju tal-Furjana, biex jgħaddi l-granet tas-sajf hawn Għawdex għand oħtu, is-Sinjura Terež — mart is-Sur Karm Apap, negozjant tal-bizzilla ta' Malta — fi triq Santa Marija, fuq ir-riħ tal-bahar li tiehu għall-Qbajjar, qabel ma tibda t-tel-għa, kemm kemm mhux quddiem il-banju ta' l-Isqof.

Darba, wara nofs in-nhar, it-tlitt ahwa Theuma — Cali, Ninu u Bertu — haduni magħhom 'i hinn mill-Ponta ta' Santa Marija, fejn Ninu Cremona, ma' xi tnejn jew tlieta oħra, kien qed jistennihom.

X'kienet il-biċċa? Ninu Cremona, sa minn ókunitu kien mimli dehen, hawtieli, fuq ruħu, habrieki, u jaf jiġbed lejħ il-qalb ta' kull min jiltaqa' miegħu. Mela kienu miŧtchmin li jagħmlu teatrin, u hemmhekk taħt ix-xaqliba tat-triq tal-Qbajjar, f'post imwarrab, fost it-tirx u t-trab, il-għobbejr u x-xerbebb, kellu jgħallimhom drammm miktub minn Patri Geżwita Bjaġju Laleta, jismu 'Id-Duka ta' Norfolk', li meta s-Sur Nin kien il-Kulleġġ tal-Geżwiti, Għawdex, xi hames snin qabel, jiġifieri meta kien għad kellu xi tnax-il sena, kien rah jinhadem fuq il-palk ta' dak il-kulleġġ. Tant kien impressjonah li baqa' jiftakru kollu kemm hu bix-xeni u dettalji tiegħu kollha.

Wara li qassmilhom il-bćejjeċ, jiġifieri kull wiehed x'għandu jkun, x'għandu jgħid u x'għandu jagħmel, Ninu Theuma qallu: "Lil dan (għaliġa) ma tagħtih xejn x'jagħmel?" — "Iva, sewwa" — wieġeb Ninu Cremona — "nagħtuh il-biċċa tal-kalzrier". Wara xi jumejn, kien filgħodu, gie jsibni d-dar, u tani miktuba l-biċċa tiegħi, u qalli biex nitgħallimha bl-ament. Kien monologu, xi ftit twil ġmielu. Wara, iltqajna kemm-il darba, hemmhekk, dejjem qalb it-tirx u l-haxix, fil-kwiet; hadd ma kien jaf bina; u bdejna l-provi... u jien sejjer bil-monologu tie-

ghi, nippassiġġa u nurraġuna waħdi, b'għoqla f'qalbi, għax keli. magħluq fil-habs wieheċ li kien jidhirli bla ht'ja.

Waslet il-lejja li kellna nagħmlu d-dramm fid-dar ta' oħt is-Sur Nin.. Wara nżul ix-xemx, is-Sinjura daħħlet lil niesna, u xi wħud hbiebha u ġirien tagħha, u ta' ġewwa ġewwa u ta' barra barra. Bdejna r-reċta u kienet diġà għaddiet xi nofs siegħa, x'hin il-parti tiegħi kont diġà għamiltha. Kienu libbsuni daqs-xejn waħda żmattat, dendluli tliet imfietah kbar ma' hżiem, u Ġiġi Theuma pingieli, bis-sufra maħruqa, par mustaċċ ta' barra minn hawn! Il-monologu għidtu kollu kemm hu mill-ewwel sa l-aħħar kelma, u x'hin dhalt ninheba, is-Sur Nin ferah bija.

F'daqqa waħda, ingabru barra t-triq, wara l-bieb, mal-għoxrin ras, kolha, tista' tgh'd, tfal; xi wħud imfarfrin ġmielhom: subien, bniet, sefturi u xebbiet tas-"sinjuri villegġanti", u bdew iħabbtu l-bieb kemm jifilbu għax riedu jidhlu. Hadd ma fethilhom; kien hemm il-biżġha li jagħmlu xi rvell, u mill-banda l-oħra, lanqas ma kien hemm wisa' fejn joqogħdu. Aktar ma bdejna nsikktohom aktar baqgħu jħabbtu l-ħabbatiet, u saħans tra jagħtu bil-ġebel fuq il-bieb. Ċali Theuma tela' fuq, hareġ fil-gallarija u tafa' fuqhom buqar ilma. Bili! F'lok ma hallewna bi kwietna, aktar saħnu għalina.

Kien id-dlam ċappa, u l-istorbju kiber, u sar donnu ta' l-infern. Marru fuq iċ-ċint ta' quddiem id-dar, rabtu l-ħabbatiet bi spag, u erħilhom itektku, u jtektku bla heda ta' xejn. Kien hemm is-Sur Gużè Grech; hareġ minn daru, u beda jċanfarhom, u fost hwejjeġ oħra qalilhom: "Jaqaw il-bistikk ta' nofs in-nhar għadu ma għaddilkomx?" F'l-aħħar wasal il-pulizija Pawlu ta' F'lejmen u keċċiehom. Il-hin kien sar ġmielu; ir-reċta, għalkemm kien għad fadlilha ħafna biex tispieċa, kellna naqgħuha, minħabba t-telf ta' żmien li tlietna nsikktu lil dawk it-tfal. Hekk it-teatrin fid-dar ta' oħt is-Sur Nin ke lu jisfratta mill-ewwel reċta.

Imma s-Sur Nin, għalkemm l-ewwel reċta ma rnexxitlux, ma qatax qalbu, għax wara teatrini oħra għamilniehom fix-xatt ta' Marsalforn, fuq ir-ramel, fil-beraħ . . . u dawk nies li kienu jiġu! . . . kbar u żgħar; kulhadd jisma' bla ma jitniffes, u kollox kien johroġ b'wieċ il-ġid.

Minn hemm gie li wara nholoq teatrin iehor imwaqqaf minn xi erba' "sinjuri villegganti", li kienu krew hemm isfel ghalqa kbira, li fiha armaw palk, bix-xeni, bil-kwinti u separju, b'qiegħa mwittija li serviet ta' platea, b'xi bankijiet u siggijiet, il-biċċa l-kbira mlaqqtin mid-djar ta' l-istess villegganti. Platea u palk imdawlin bid-dawl ta' l-aċetilene.

It-tmexxija kienet f'idejn is-Sur Milard, li baqa' msemmi għall-abiltà tiegħu fl-arti drammatika; fost villegganti oħra li kienu jieħdu sehem f'dan ix-xorta ta' divertiment, biex ngħid hekk familjari, kien hemm it-tabib prinċipali ta' l-Isptar tar-Rabat, is-Sur Bertu Mercieca, is-Sinjurina Milard, oħt is-Sur Milard (li wara żżewġet lit-Tabib Dir'anu), is-Sur Bajona, skriwan is-Segreterija, u xi oħrajn mill-aħjar klassi ta' nies, li bihom kien jieħu gost kulhadd, saħansitra nies tal-kampanja li kienu jinżlu għal filgħaxija mix-Xagħra kull nhar ta' Sibt filgħaxija.

Bosta minn dawn li kienu jindahlu fir-reċtar, fosthom dawk li semmejna, il-lum hallewna, u magħhom għab ukoll dan id-divertiment li bih kienu jedhew mhux ftit il-villegganti ta' Marsalforn fi ljieli tas-Sajf. Flok dan id-divertiment il-lum daħlu divertimenti oħra, fosthom l-isports ta' fuq il-baħar, u x'naf jien.

Ninu Cremona għandu l-għeħ li dak il-faraġ ta' Marsalforn, meta kien għadu daqsxejn ta' żaġħżuġħ, biex ma ngħidx ta' tifel, kien bdieħ hu. . Hu wara kollox ma naqasx li meta baqa' jigi fil-vaganzi minn Malta, jigi jieħu sehem mal-pubbliku jit-għaxxaq b'dawk l-atturi kbar, tant li wara bosta u bosta snin huwa baqa' jiftakarhom ma' dawk it-teatrin iżgħar li kien holoq fi ċkunitu, kif naraw mit-taħdita "Għawdex fi ċkuniti" li kien għamel minn fuq ir-Rediffusion flimkien ma' Għawdxin oħra li jgħammru f'Malta bħala Tifkira tal-F'tuħ ta' l-Istazzjon tar-Rediffusion f'Malta fejn, fost tifikiriet oħra ta' ċkunitu semma wkoll dan it-Teatrin, hekk imsemmi tas-"Sinjuri", ir-rappreżentazzjonijiet li kienu jsiru u n-nies li kienu jieħdu sehem fihom.

LIL NINU CREMONA

FL-AKKADEMJA LI SARITLU FIL-"B.I."

VICTORIA, GHAWDEX, 28. 5. 1960

Ta' SAĊ. M.A. APAP

Id-dalma li ssewwed fil-qiegh ta' Kalipsu
 Li sserrep taht Artna, mill-kotra minsija
 Zmien ilu f'difrejha hakmitna bla heda
 Maghquda mad-dhahen gholjin tal-Ggantija.

*

U saitan lejl li ra tant sjuf ghaddejja
 Bla kwiekeb sbieħ ma' qamar lewn fiddien
 Ix-xtiewi tkarkar waħda wara l-ohra,
 U xaqq ta' dawl ma jidher minn imkien.

Kien ġensna ghaddej b'idejh 'il fuq mgħollija
 Bħal mewġ ta' baħar li ma jixjieħ qatt,
 Itenni l-innu ta' hakmiet qarrieqa.
 Fil-waqt li donnu m'hu mismugh minn hadd.

Narah iċarċar demm ma' dmugh imħallat,
 Quddiem l-allat li ma jarawx ħlief dlam,
 Ma jisimghux ħlief skiet ta' hemda mejta;
 Qlubhom ma themnx, għax mhix ħlief ġebel samm.

U kif ta' Sawlu d-dalma tbiddlet f'dija
 Bid-dawl ta' Xemx is-sewwa, hekk ukoll
 Nisthajjel dalmet ġensna tgħib mistħija
 X'hin b'heffa lsienu f'safa beda jħoll.

Hawn dija ġdida griet mal-gzejjer tagħna
 Kif griet mal-ħbit ta' mirkeb ir-Rażul
 U ż-żgħażaġħ hutna għannew il-ġmiel tal-ghana
 Imzejna b'ġizimin fix-xaġħar maħlul.

U haddret l-Art fil-gmiel ta' hajja rżina
 Bhal żonqra għammiela f'nofs baħar bejjien
 Li fuqha tkellem kull għasfur tal-ghana
 Bil-gmiel u l-qawwa ta' l-isbaħ ilsien.

*

Il-lum quddiem twemmin ta' ellejn sena
 Nisma' dal-gens f'ilsien idoqq sabiħ;
 Marbut fi ħsieb u qaib waħdana hienja
 Biex jogħla 'l fuq mill-mewgħ hafif tar-riħ.

Hemmhekk itenni radd il-hajr tal-ghotja
 Li dawl feggħ f'nofsna, żmien bid-dlam miksija,
 Li keliu jsaffi d-difa ċkejnkna tagħna
 u jisqi l-ghasel tal-kelmiet Maltija.

U b'qawwa jsaħħaħ bħas-swar li jdawruna,
 Li bħall-gholjiet jghollina 'l fuq mill-art;
 Hodor fit-tama bħall-ghel'eqi tagħna
 Lesti biex iżejnuha lkoll bil-ward.

*

Hawn tfal imbissma, ferhanin, godlija,
 Iqaċċtu l-friegħi, sfieq ta' rand u luq,
 Ħfief bħall-ghiefiered jersqu lejn dawl artna
 Li minn ta' l-ewwel għolla għiehna 'l fuq.

U bil-kuruna dejjem thaddar f'ldhom
 Jinkurunawh, biex ma jintesa qatt;
 U ż-żminijiet gejjiena tisma' l-ghajta
 U twiegeb b'lehen wiehed lil kulhadd:

Mhux flien barrani li ma jaf hadd demmu,
 Mhux Melkart, Giove, Astarte jew Mammona;
 Izda kien huna, bidu u sies ta' qawwa
 Għieh ilsien artna — kien Anton Cremona.

LIL NINU CREMONA

F'GHELUQ IT-TMENIN SENA

MIT-TWELID TIEGHU

Ta' JOE MEJLAK

Fil-gnejna letterarja t'art twelidi

Li kienet ghadha mnezzgħa u bosta fqira,

Sa fl-ahħar tfaçça fjur tmenin sena ilu,

Bil-hsieb li jagħmel gieħ lil din il-Gzira.

U hsiebu sehħ, għax b'hiltu u b'għemilu

Lill-Gzira tagħna għolliha mas-smewwiet;

W għalkemm tmenin rebbiegha għaddiet minn fuqu

Il-hegga għal art twelidu qatt ma ntfiet.

Xogħlijiet kbar u sbieħ hu għaraf sawwar;

● Hemm il-Grammatka nixtieq jien nsemmi,

Għax kienet hi li bdiet tgħallimni nikteb,

U l-poezija tqanqlet gewwa demmi.

Nitolbu 'l Alla jibqa' iktar magħna;

Ha jkompli jagħmel gieħ lil GħAWDEX tagħna!

27 ta' Mejju, 1960.

NINU CREMONA

Ta' JOSEPH ZAMMIT

F'dil-gurnata, ja Ninu Cremona,

Jiena nghanni din l-għanja għalik

Għaliex wara li bnejtli 'l Ilsienu,

J'xraq lilek xi haġa nagħtik.

Il-lum inti għalaqt tmenin sena,

Għalhekk dan hu għalik jum wisq kb'r.

Nieħu mela f'dal-jum l-okkażjoni

Biex minn qalbi nagħtik it-tiffir.

Kemm batejt u tjassart int f'hajtek

Biex tgħallimni tal-Malti i-lsien!

Dan nafhulek u nibqa', Cremona,

Mħux biss jien, 'ma kulhadd tul iż-żmien.

Lilna tajtna dak kollu l' kellek.

Għaraqt, ħdimt mingħajr ebda serħan.

Għalhekk aħna f'dal-jum nixtiguqlek

Għomor twil li fih tgħix wisq ferħan.



Is-Sur Nin Cremona fl-1912

(Bil-kortesija ta' "It-Torċa")

L I L N I N U C R E M O N A

Ta' FRANK MERCIECA

Thabbat bil-haqq habib qadim ta' gewwa
kull meta lmaht il-għadu lsienna jmiegħek
ghax int kont taf li rebħa fuq l-ghedewwa
tisser hidma bla tarf tad-dghif ta' driegħek.

Ilmahtek tibki shih fit-triq tad-dnewwa
x'hin rajt, 'il ġensek jarmi wirt dejjem,
ikasbar bla ma jaf il-ġieħ tas-sewwa
u joqrob lejn xfar irdum mingħajr lġiem.

'Ma l-lum holmet zoghżitek saret ġrajja,
il-hsieb li tant ghannaqt seħħ tabilhaqq;
tghaxxaq minn issa mal-mixja tal-hajja,
imbierka mill-hlejjaq, jifhimha kulħadd.

U maz-żmien li għad itul, għaziż habib,
ġensna jintebah li bhalek ftit isib.

IL-PROLOGU TA' "IL-FIDWA TAL-BDIEWA"

Studju ta' GUŻE' CHETCUTI

FI kliem il-Professor Aquilina, "id-dramm li fih jiehdu sehem 22 persunagg jiftaħ b'versi martelijani b'rima mbews, il-prologu jew b'idu tal-grajja Maltija li bħala poema originali fil-letteratura tagħna, mimli xbihat hajja, waħdu biss, jisthoqqlu jissejjaħ xogħol ta' mgħallem".

Il-Prologu hu l-ftuħ tad-dramm epiku-pastorali ta' Ninu Cremona li jiġbor fih grajja ta' tbatijiet u sagraficcji, ta' hiia u ta' q'ubija, li minnha għadew niesna meta kienu taħt il-hakma tal-fewdatarji Spanjoli.

Dan id-dramm li jqiegħed l-ewwel gebla soda fil-pedament tal-letteratura drammatika ta' pajjiżna, hu mibni fuq erba' element: l-element storiku, patrijottiku, reliġjuż, letterarju. L-awtur jieħu paġna mil-istorja ta' Malta, paġna gloriuża li turi l-qa.b sħiħa tal-poplu Malti li, taħt it-tħeddida tal-ġuħ u tal-mewt, għarfet iżzomm u ma ccedi qatt. Kien il-bidu tas-seklu XV meta Malta kienet tinsab għaddejja minn żmenijiet koroh fl-istorja ta' ħajjitha, mill-jasar tal-hakma tal-fewdatarji. Għalkemm, skond il-ftehim ta' l-1420, il-privileġġi u d-drawwiet tal-Maltin kellhom jibqgħu bla ma jittiefsu, Don Gonsalvo Monroy, li f'idejh Malta kienet fdata mir-Re Alfonso ta' Aragone, hawwad u haqar lill-Maltin kemm felah. Il-Maltin li ma felhux jinħaqru aktar qamu kontra Monroy, u lil martu, Donna Costanza, għalqha fil-Kastell ta' Sant'Anġlu. Bi ftehim mar-Re Alfonso ta' Aragona, il-Maltin fdew arthom billi kellhom iħallsu s-somma ta' tletin elf fforin.

Fuq din il-grajja Ninu Cremona bena d-dramm "Il-Fidwa tal-Bdiewa", interpretazzjoni hajja tas-sentimenti ta' mħabba u ta' mibegħda ta' poplu ckejken, imħabba lejn art twelidu, mibegħda lejn l-egħdewwa li kienu jaħkmuha u jassruha. Fil-Prologu s-Sur Nin iġhidilna:

Il-qalb ta' wiied ir-raba' fl-egħkiez tal-madmad drat,
ħasset mingħajr ma tkellmet kuljum mis-sid is-swat.

Il-Prologu fl-arti moderna ma għadux aktar użat. Kif ktibt diġà fi studju ieħor, id-dramatist tal-lum la juża l-prologu u lanqas l-epilogu. Il-prologu hu ta' oriġini Griega, u l-iskop tiegħu

kien li jaghti lill-udjenza l-informazzjoni meħtieġa fuq is-sugġett li jkun ser jiġi ittrattat. Il-prologu kien użat b'effett kbir minn Shakespeare bħalma wkoll mid-dramatisti klassiċi Spanjoli Lope de Vega u Calderon. Għamel sewwa s-Sur Nin li fid-dramm tiegħu dahhal il-prologu? F'il-fehma tiegħi, għamel tajjeb. Għax id-dramm "Il-Fidwa tal-Bdiewa" hu mibni fuq tifsila klassika-romantika, u prologu jaddatta ruħu hafna ma' din ix-xorta ta' drammi.

Ninu Cremona f'dan il-prologu mimli immaġinazzjoni u poeżija jaghtina hjiel ta' dak li ispirah biex kiteb dan id-dramm storiku-patrijottiku. Din il-ġrajja, kif ighidilna l-awtur, "hadha minn halq l-għannej tal-Gnejna u jrid ighidha kif semagħha, b'xi kliem tal-lum imżejna". Cremona jurina b'episodji u kwadri li jimpresjonawk li l-bdiewa gwejda Maltin ma feħhux aktar u qamu kontra Monroy u ġġieldu għall-fidwa tagħhom.

Iżda minbarra li jqanqal l-ispirtu patrijottiku, il-prologu hu wkoll xogħol ta' immaġinazzjoni sabiħa li tehodna 'l bogħod ngħixu ma' niesna ta' hames mitt sena ilu fil-ferh u fin-niket, fid-drawwiet u t-tradizzjonijiet tagħhom. Il-poeta jaghtina wkoll dehriet ta' folklore Malti meta jsemmi "qasrija minn tal-ħabaq" li, dari, kienet titqiegħed fit-tieqa biex tisser li f'dik id-dar kien hemm xebba għaž-żwieġ, u "ja rabta ta' maktur", ir-rabta li kienet issir dak in-nhar li l-għarajjes iwiegħdu li xulxin għaž-żwieġ fil-waqt li jaghtu maktur lil xulxin.

It-teknika tal-versi hi tajba: kull vers, imqassam f'żewġ settenarji, hu mqabbal mal-vers ta' wrajh. Il-kelma hi safja, kif jaf ihaddimha Cremona, mimlija b'dik il-heġġa ta' ħajja u ta' lwien. Is-sengħa artistika tinħass ukoll fil-ġmel ta' ideat poetiċi mżewġa u fil-figuri tad-diskors.

L-element deskrittiv jagħmel sehem importanti u naraw kif l-awtur fid-deskrizzjonijiet tiegħu jifgħana fil-qalba taż-żmien u jqiegħed b'mod mill-iżjed artistiku u naturali d-dehriet li leh-hu quddiemu.

Intenni dak li ktibt band'oħra:

"Il-ġmiel u l-kulurit tal-kelma, flimkien mal-qawwa u l-kobor ta' l-idea jiġbru fihom l-ideal ta' l-Arti. U dan il-prologu ngħis bħala biċċa xogħol ta' arti sabiħa għax fih il-kelma hija mhaddma u mirquma u l-idea qawwiya u oriġinali. Il-fantasiya f'dan il-prologu taħdem daqs kemm taħdem ir-realtà, u l-poeta jaghtina biċċa xogħol li tqanqal mill-qiegħ il-kuxjenza nazzjonali u tagħni fil-ġieħ u fil-glorja l-letteratura Maltija".

“ECCE HOMO” TA’ NINU CREMONA

Fuq dan id-dramm fi-introduzzjoni l-awtur għamel kumment f’loku hafna : “L-istil klassiku, id-djalogu narrativ, il-frażjologija konvenzjonali romana, id-drawwiet ta’ l-atmosfera pagana bl-anti-tesi tal-ħajja ta’ l-ewwel Insara jagħzlu lil dan ix-xogħol mix-xogħlijiet drammatiċi l-oħra tal-lum li taw lill-Palk Malti x-xeħta ta’ Teatru Modern.

“Iżda għal min għandu s-sens ta’ l-arti drammatika din id-differenza ta’ xena, stil u azzjoni m’għandhiex ittellef, biex ngħid hekk, il-valur tat-teknika tal-kompożizzjoni. Wara kollox biex wieħed jagħti biċċa xogħol tajba, sew jekk drammm jew kummiedja, barra mill-figura tal-persunaġġi, il-kittieb għandu jaħseb fil-fond, fil-kulur ta’ dik l-arti u ż-żmien li fihom inħadmet l-azzjoni; għax dak il-kulur u l-ambjent u ż-żmien ma jinħtiegħ li jkun tabilfors ta’ dik is-socjetà li fosthom ighix il-poplu tal-lum biex tkun biċċa xogħol tajba skond it-teknika tal-Palk. Li kieku ma kienx hekk it-tragedja ta’ Shakespeare u ta’ drammaturgi oħra Griegi, Latini, Taljani u Franciżi ta’ l-iskola drammatika qadima marru fil-miżbla jew inħarqu”.

“Ecce Homo” jiġbor fih suġġett storiku b’persunaġġi bħal ta’ Ponzju, Klawdja u l-Madalena kif nafuhom mill-Bibbja. Iżda fuq din il-bażi storika l-awtur għaraf ihaddem inċidenti u sitwazzjonijiet immaġinarji. Il-kunċett — kunċett mistiku — huwa miżmum mill-bidu sa l-aħħar, u d-dramm aktar ma jimxi ’l quddiem aktar iqanqal l-interess sakemm jasal għall-konklużjoni li fiha tiġbor forza ta’ ħsieb u ta’ immaġinazzjoni. Konklużojni mill-iżjed effettiva. It-tliet unitajiet, jiġifieri ż-żmien, il-Lokal u l-Azzjoni, iżommu l-moviment miexi, bla qtuġħ u bla taħwid.

Id-djalogu, billi huwa elaborat u mimli b’sentenzi letterarji, jista’ ma joghgobx lill-udjenza moderna li trid tisma’ djalogu sempliċi, dirett u ċar daqs il-kristall. Id-djalogu jrid jinħadem b’mod li jpingi quddiemna l-ħajja reali. Iżda dan l-episodju bibliku “Ecce Homo” jehodna f’epoka mbieghda u jfakkarna f’elementi u f’persunaġġi li l-lum qegħdin ighixu f’saltna ta’ poeziġja u ta’ immaġinazzjoni. Għalhekk id-djalogu ma rridux inħarsu lejha bil-ghajn kritika taż-żminijiet tagħna, imma nistudjawh u napprezzawh bħalma nistudjaw u napprezzaw xogħol ta’ poeziġja.

IT-TIENI BIĊĊA

IL-FIDWA TAL-BDIEWA

- Versi ta' Ant. Cremona
Grajja Maltija (1427-29)
- Zmien il-Hakma ta' Gonsalvo Monroy
1. *Xena mill-I Att* Ir-Rewixta tal-Bdiewa
 2. *Romanza* Si-na Giuseppina Muscat
- Nofs ta' Kelma
Mużika ta' P. Sammut
Inglott
- Kliem ta' A. Cremona.
3. *Xena mit-II Att* Il-Ġemgħa għall-Fidwa
Rożi tagħti l-ġbież tagħha
 4. *Solo (Vjolin)* Ch. Fiammingo
Is-Si-na Mary Magri L.A.B.
"Love Song"
 5. *Tableau mit-III Att* Qlub Mifruda
Il-Huġġieġa għan-Nafra
 6. *Tableau mir-IV Att* In-Nasba
Rożi Misruqa mill-Ispanjoli
 7. *Is-Sur Carm. Chircop* Mużika ta' Goff. Serge
Kliem ta' Gino Muscat
Azzopardi
"Ftakar"
 8. *Tableau mill-V Att* Mifdija
Sliem Għalik Sultana (Bil-Kant)
 9. *Bniet ta' l-Iskola tal-Gvern* Mużika Dr. Rob. Sammut
Kliem Prof. Dun K. Psaila.
L-Innu Malti

Nota: Dan l-Innu Malti ndaqq u tkanta l-ewwel darba f'dan il-Kuncert.

F'dan il-Kuncert hadu sehem id-"Dominies" tal-"Malta Union of Teachers" u s-"Società Mandolinistica Melita" tal-Birgu.

IN-NIES TAL-ĠRAJJA MALTIJA

Rozi	Si. na Carmelina Borg
Betti	„ Miranda Levanzin
Anni	„ Mary Farrugia
Kozzi	„ Amelia Sammut Inglott
Zolli	„ Jolanda Levanzin
Mari	„ Mary Muscat
Ġanni	Is-Sur Antonio Diacono
Pietru	„ Annibale Zammit
Matti	„ Edoardo Tonna
Ġikku	„ Rogantino Cachia
Gawdenz	„ Emmanuele Xuereb

Bdiewa Nisa Bdiewa Rġiel

L-“Għanja” fix-xena ta’ l-Ewwel Att tkantat mit-Tenur M. Gauci fuq il-Muzika tas-Sur Goffredo Serge. Kitarristi fil-“Għanja” s-Sinjuri Romeo Barbara u Enrico Casingena.

Direzzjoni tat-“Tableaux” (Kwadri Plastici) mill-Pittur Ġanni Vella.

Il-Kunċert kien organizzat mis-Segretarju tal-“Għaqda” F. Sav. Caruana bil-kooperazzjoni tad-Direttur ta’ l-Iskejjel Elementari Dr. A. Laferla.

Fil-forġa ta’ mħabtu **NINU CREMONA** ha-dem u għamel mill-Ilsien Malti dak li skultur kbir jagħmel minn ġebbla iebsa u mharbta — kapolavur ta’ l-arti.

KARMENU ELLUL GALEA

REĊENSJONIJIET

**TIFSIR IL-KLIEM. FL-EWWEL KTIEB TA' STEJGER,
HREJJEJF U KITBA OHRA ta' Sir Temi Zammit. Miktub
minn A. Cremona. Malta University Press. 1960.**

Il-ħsieb tas-Sur Nin Cremona (il-lum Dr. A. Cremona) dejjem kien, fuq kollox u qabel kollox, it-tagħlim tat-tfal. Għalihom hareġ il-grammatka t'egħu, l-aħjar grammatka ta' tagħlim għat-tfal, u għall-kbar ukoll, li għandna bil-Malti. U għalihom issa għamel il-ħsieb li johroġ dan it-tagħrif fuq l-istejjer u l-hrejjejjef ta' Temi Zammit.

Hafna mill-kitba ta' Temi Zammit tithaddet fuq folklore u fuq sugġetti li huma hafna drabi ta' natura teknika, u għalhekk ma setax jonqos li l-awtur ma jdaħħalx kliem u frażijiet tekniċi. Jien li messni nġhallem dan il-ktieb fil-klassijiet tal-Laċeo, naf biżżejjed kemm it-tfal, u wkoll is-surmastrijiet, isibuha bi tqila biex jifhemu għal kollox ċerti espressionijiet u ċertu kliem tekniku. Dan ix-xogħol iebes haffifhom is-Sur Nin bil-ktieb ta' tagħrif li għadu kemm hareġ.

Il-ktieb hu mqassam bis-sengħa kollha b'mod li l-istudenti ma jsibuhix diffiċli meta jkunu jridu js'bu t-tifsira ta' xi kelma jew frażi. Nirrikkmanda b'qalbi kollha dan il-ktieb, għax inhosni żgur li minnu jista' jinkiseb tagħlim kbir, u lis-Sur Nin inheggu biex ma jonqosx li jagħtina ktieb iehor bħal dan ta' tagħrif għal meta johroġ it-tieni ktieb ta' l-Istejjer u Hrejjejjef tal-Professur Temi Zammit. It-tiftix u l-hedma tiegħu jfissru tagħlim u ġid lill-istudjużi u lill-istudenti tal-Malti.

g. c.

Bir-raġun kollu **CREMONA** jissejjah minna u
minn ta' warajna l-kolonna ewlenija ta' **Lsien Art**
Twelidna.

GUZE CARDONA

IL-VENERABBLI ADELAIDE CINI U L-ISTITUT TAGHHA ta' Gużè Dimech DeBono. Peresso Press, Valletta. — 1960. Paġ. 20.

Bil-Malti għandna bosta kotba fuq il-ħajja tal-Qaddisin; aktarx li l-bijografija sagra hija l-fergħa l-aktar għammiela tal-letteratura Maltija. Dan ifisser li l-poplu tagħna jhobb jaqra dwar il-ħajja qaddisa ta' nies mogħtija għal Alla. Għalhekk wieħed jistenna li din l-aħħar biċċa xogħol tas-Sur Gużè Dimech DeBono tingħoġob u tkun milqugħa tajjeb mill-ġarrejja. Nistennew dan mhux biss għax is-sugġett jirrigwarda bniedma Maltija bħalna li bil-ħidma, bit-tjubija u bil-qdusija tagħha laħqet il-venerazzjoni ta' l-artal, imma wkoll għall-merti intrinśiċi ta' dan il-ktieb. Madankollu l-awtur huwa garanzija tas-siwi ta' dan il-ktieb.

Is-Sur Dimech DeBono ntefa' bil-ħrara ta' qalbu kollha biex ifakkar u jistgħall lil dawk ulied Malta li b'għamilhom jew bi tjubithom sħoqqu l-qima u r-rispett ta' pajjiżhom; hu biex ngħid hekk, speċjalizza fil-kitba bijografija u dejjem qala' tifhir għal dan ix-xogħol tiegħu.

Dan l-aħħar ktieb jagħti hjiel u dawl bla tiġbid żejned fuq il-ħajja tal-għaġeb ta' waħda li nixtiquha u nistennewha tkun magħduda fost il-Qaddisin tas-sema. L-awtur ma jintilifx fuq hafna rqaqat jew paltitudni iżda jillimita ruħu għal dak li huwa ta' interess jew ta' taġħlim mill-ħajja tal-Venerabbli Adelaide. Imma barra l-ħajja tagħha, l-awtur kiteb ukoll taġħrif interessanti fuq l-istitut u fuq l-opri tagħha u fuq l-isvilupp tagħhom u s-suċċessi li kellhom. Biex ikun kompit minn kollox, dan il-ktieb huwa mżejjen bi stampi sbieħ u stampat tajjeb hekk li jinqara bil-gost u bi profitt. Prosit lis-Sur Gużè Dimech DeBono.

G.

Niżzu ħajr minn qalbna lid-Direzzjoni ta' "It-Torċa" u tat-"Times of Malta" li għoġobhom jissilfuna r-ritratti u lill-kontributori kollha li bil-kitba tagħhom żejnu dan in-numru li aħna ħriġna b'tifkira ta' għeluq it-80 sena ta' wieħed mill-akbar u mill-egħżeż ħbieb tal-Malti, Dr. A. Cremona, D.Lit. (Hons.).

**NINU CREMONA jibqa' għal dejjem dawl jiddi
sabiħ fil-qalb tal-generazzjoni li tielgħa.**

GUŻÈ CHETCUTI

MILL-ART GHAS-SEMA. Karmenu Vassallo. 1s. Dipartiment ta' l-Infommazzjoni. 1960.

Dan huwa ktieb iehor ta' Karmenu Vassallo. Fih jigbor sitt kitbiet, hamsa minhom religjużi, kollha fihom hsbijiet x'wiehed jomghod u jtiegħem. Ma kienx ilu wisq li Karmenu Vassallo hareg il-ktieb tieghu tal-poeziji "Hamiam u Srieq" li fih hemm, fil-fehma tiegħi, poeziji li nistghu ngisuhom fost l-aqwa li għandna fil-letteratura Maltija, meta f'daqqa wahda rġajna rajna fis-suq Malti ktieb iehor ta' Karmenu Vassallo, din id-darba kollu kemm hu proża.

L-ewwel studju jittratta fuq żewġ zghażaġħ, Akille Mizzi u Peter Caruana, li Karmenu Vassallo jara fihom tnejn mill-poeti Maltin ta' għada. It-tieni studju, *Ruh il-Bniedem u l-Liġi tal-Kuxjenza*, jagħtina meditazzjoni filosofika li l-bniedem għandu ruh, għax bla ruh mhux iżjed bniedem imma ġisem bla haġja, u dik ir-ruh ma tintemmx. Dan huwa t-tagħlim tal-Kristjaneżmu, u wettquh ukoll l-egħref filosofi ta' qabel Kristu, bħal Platone, Aristotele u Cicerun.

Il-Professor S.M. Zarb, O.P., fil-"Kelmejn ta' Dahla" li għamel għall-ktieb, jissokta iġħidilna: "Mill-ispiritwalità tar-ruh toħroġ l-intellettwalità: ir-ruh għandha s-setgħa li tagħraf u tifhem, u għalhekk li taf li tifhem; għalhekk hija 'conscia' jew għandha dik is-setgħa li tis-sejjaħ *Kuxjenza* u li biha tiġġudika l-għemil tagħha kollu: tfahhar it-tajjeb u tmaqdar il-ħażin. Min jimxi fuq il-kuxjenza, jahrab il-ħażen u jagħmel is-sewwa, ikun qiegħed iġħix ta' bniedem li hu".

Studji oħra mill-iżjed interessanti li nsibu f'dan il-ktieb huma: *Ġirja ħafifa mit-Twelid sal-Mewt ta' Ġesù* li titkellem fuq l-Inkarnazzjoni u r-Redenzjoni; *Il-Madonna fil-Poezija*, konferenza li Karmenu Vassallo kien għamel fil-Knisja Kolleġġjata ta' Bormla fl-okkażjoni ta' l-ewwel Centenarju mid-Definizzjoni Dommatika ta' l-Immakulata Konċezzjoni; *San Pawl fil-Poezija ta' Dun Karm u Ejjew Nibku Ftit*, meditazzjoni fuq il-Passjoni u l-Mewt ta' Ġesù.

Dawn l-istudji huma frott ta' tagħlim profond u tar-ruh meditattiva tal-poeta. Waqt li juru l-frugħa tal-materjalizmu, huma jsebbħu u jagħnu s-saltna ta' l-ispirtu. Miktuba b'Malti mill-aħjar u mirquma b'ideat shaħ, huma għandhom bla dubju jservu ta' ġid kbir spiritwali għal kull min jaqrahom.